

جاسوسی دنیا

113- ریت کا دیوتا

114- سانپوں کا مسیحا

115- ٹھنڈا جہنم

116- عظیم حماقت



جاسوسی دنیا نمبر 114

سانپوں کا مسیحا

(مکمل ناول)

پیشرس

”سانپوں کا مسیحا“ حاضر ہے۔ بہت دنوں کے بعد فریدی، حمید اور قاسم سے آپ کی ملاقات ہو رہی ہے۔ انور کی بھی ایک جھلک دیکھ لیجئے اور شکایت کیجئے کہ فریدی بھی محض ایک جھلک ہی بن کر رہ گیا ہے اور پھر یہ کہئے کہ کہانی مزید پھیلاؤ چاہتی ہے اور میں عرض کروں کہ کاغذ.....؟

چلئے نہیں روتا کاغذ کا رونا۔ لیکن اتنا ضرور کہوں گا کہ اس وقت جب میں سطور لکھ رہا ہوں یقین کے ساتھ نہیں کہہ سکتا کہ اس کتاب کے لئے کاغذ بھی فراہم کر سکوں گا یا نہیں یا پھر فراہم شدہ کاغذ کی قیمت کتاب کی قیمت کا قیمہ کرتی ہے یا؟ خیر جانے دیجئے۔ اللہ مالک ہے۔ یہ کتاب تو بہر حال اسی قیمت پر آپ تک پہنچے گی۔

ایک صاحب رقم طراز ہیں کہ آپ خود ہی نیوز پرنٹ کا ایک کارخانہ کیوں نہیں قائم کر دیتے؟ تجویز معقول ہے لیکن دشواری یہ ہے کہ آج کل ایفون پر مٹ کے بغیر نہیں ملتی ورنہ ضرور قائم کر دیتا۔ بس چھ ماشے یومیہ کافی

ہوتی۔

ایک صاحب نے کویت سے لکھا تھا کہ پاکستان میں بہت سا کاغذ پرائمری اسکولوں کے ذریعے ضائع کر دیا جاتا ہے۔ اگر ابتدائی تعلیم کے لئے کاغذ کی بجائے سلیٹ اور بتی سے کام چلایا جائے تو کاغذ کی کتنی بچت ہوگی۔ یہ تجویز بھی معقول ہے لیکن اس میں ایک دشواری ہے، اگر قوم کے بچے سلیٹ اور بتی کے عادی ہو گئے تو پھر یونیورسٹی پہنچ کر بھی سلیٹ اور بتی ہی پر مصر رہیں گے۔ کہ نہایت وضع دار بچے ہیں۔ ماشاء اللہ۔

بہر حال ان صاحب نے کاغذ کی بچت کے سلسلے میں جو شہاریاتی نقشہ بھیجا تھا اس کے متحمل یہ دو صفحات نہ ہو سکیں گے۔ ورنہ اُسے بھی پیش کر دیتا۔

اُف فوہ..... کہا تھا کہ کاغذ کی بات نہیں ہوگی، لیکن پھر وہی کاغذ۔ ابتداء کاغذ اور انتہا کاغذ کہ کرنسی نوٹ بھی کاغذ ہی پر چھپتے ہیں اور اسی کاغذ کی وجہ سے کاغذ کے دام چڑھتے جا رہے ہیں کہ زیادہ سے زیادہ کاغذ جیبوں میں پہنچے اور پبلشرز کاغذ کی ناؤ پر سوار اس جہاز کی تلاش میں سرگرداں ہیں، جو کسی دوسرے ملک سے سستا کاغذ لانے والا ہے، اپنے ملک میں بننے والا کاغذ تو کم قیمت کتابیں چھاپنے والے پبلشرز کی قوت خرید سے باہر ہو چکا ہے اور کیوں نہ ہو جائے جب کہ جواہرات اور ریشم کی لگدی سے تیار کیا جاتا ہے۔

والسلام

ابن مسعود

۷۳/۰۲/۱۹

سانپ اور لومڑی

بہت بڑا ٹرک تھا اور اس پر بہت بڑے بڑے سربند ڈرم لدے ہوئے تھے، ان ڈرموں کو رسیوں سے اس طرح باندھا گیا تھا کہ وہ اپنی جگہ سے کھسک نہ سکیں۔ ڈرائیور کے علاوہ ایک اور آدمی بھی ٹرک پر موجود تھا۔

ٹرک کی رفتار زیادہ تیز نہ تھی۔ غالباً احتیاط مد نظر تھی، ورنہ سڑک پر تو سناٹا تھا۔ ڈرائیور کو تیز رفتاری کے کمالات دکھانے سے کون باز رکھ سکتا۔

سورج ابھی غروب نہیں ہوا تھا۔ ہوا میں خنکی بڑھ گئی تھی۔

ڈرائیور کے قریب بیٹھے ہوئے آدمی نے کہا۔ ”اب یہی دیکھو! ہمیں معلوم نہیں کہ یہ ڈرم کہاں جائیں گے اور ان کا مصرف کیا ہے۔“

”جاننے کی ضرورت بھی کیا ہے چودھری! ہمیں اپنے کام سے کام رکھنا چاہئے۔ ہاں تو تم مجھے غیر ملکی جاسوسوں کے قصے سنارہے تھے۔“

ارے ہاں..... میں یہ کہہ رہا تھا کہ اگر ہم اپنی آنکھیں کھلی رکھیں تو انہیں بہت آسانی سے پکڑا جاسکتا ہے۔ یہ باہر سے آتے ہیں اور ہمارے یہاں کے حالات سے پوری طرح

واقف نہیں ہوتے۔ اس لئے کبھی کبھی بہت ہی معمولی قسم کے لوگ انہیں پکڑ لیتے ہیں۔ کچھ ہی دنوں پہلے کی بات ہے، ایک آدمی شکروال کے ریلوے اسٹیشن پر بیٹھا ایک مسافر سے کہہ رہا تھا کہ وہ کمرانوالہ کا رہنے والا ہے اور وہیں جا رہا ہے، لیکن جب بنگ شروع ہوئی اور کھڑکی پر ٹکٹ لینے پہنچا تو بنگ کلرک کو کمرانوالہ کے ایک ٹکٹ کے لئے دو روپے دیئے۔ تم جانتے ہو کہ شکروال سے کمرانوالہ تک کے لئے صرف پچتر پیسے لگتے ہیں۔ بنگ کلرک نے ایک روپیہ پچیس پیسے اُسے واپس کر دیئے۔ لیکن وہ مسافر جو اس کے پیچھے کھڑا تھا کھٹک گیا کیونکہ وہ اسے بتا چکا تھا کہ وہ کمرانوالہ کا رہنے والا ہے۔ گاڑی آنے میں ابھی دیر تھی۔ شے میں مبتلا ہو جانے والے مسافر نے ڈیوٹی کانٹیل سے اپنے شے کا اظہار کر دیا۔ بس بھائی دھر لئے گئے..... پوچھ گچھ ہوئی تو اعتراف کرنا پڑا کہ فوجوں کی نقل و حرکت کی جاسوسی کرنے کے لئے سرحد پار سے تشریف لائے تھے۔ تم نے دیکھا کہ بنگ کلرک نے اس پر توجہ نہیں دی تھی کہ اس نے کمرانوالہ کے ایک ٹکٹ کے لئے دو روپے دیئے ہیں۔ ہو سکتا ہے وہ جلدی میں رہا ہو لیکن ایک مسافر نے اس کی غلطی کی بناء پر اُسے گھر تک پہنچا دیا۔“

”ہاں چودھری..... ہمیں ہر وقت چوکس رہنا چاہئے۔“

”ہوں..... مگر چوکس رہنے کے لئے بھی عقل چاہئے۔ اب یہی دیکھو کہ ہم نہیں جانتے آخر یہ ڈرم حقیقتاً کہاں جائیں گے۔“

”بھلا اس کا اس بات سے کیا تعلق چودھری۔“

”بالکل تعلق ہے استاد۔ مجھے حیرت ہے کہ تم نے کبھی اس پر غور نہیں کیا۔“

”کس پر.....؟“

”اسی پر کہ تم ان ڈرموں کو ایک ویران جگہ پر اتارتے ہو اور وہیں سے واپس چلے جاتے ہو۔ کس کے لئے لاتے ہو، تم نہیں جانتے۔ دور دور تک کسی کا پتہ نہیں ہوتا۔“

”کینی جانے، میری بلا سے۔ ہم تو حکم کے بند ہیں۔ ادھر کے پھیرے پر بھتہ بھی

ڈبل ملتا ہے۔“

”دیکھو استاد! یہ سرحدی علاقوں کے جنگل ہیں۔ ہو سکتا ہے یہ ڈرم سرحد پار اسمگل

ہو جاتے ہوں۔ تم پر صرف تمہارے خاندان ہی کی ذمہ داری نہیں۔ ملک و قوم کا بھی حق ہے تم

پر۔ پھیرے لگا لگا کر بہتہ بھی بناتے رہو اور یہ بھی معلوم کرنے کی کوشش کرو کہ ان ڈرموں کا مصرف کیا ہے۔“

”اچھا..... اچھا..... میں سمجھ گیا۔ لیکن نیجر صاحب کا حکم ہے کہ ڈرم اتار کر فوراً واپس چل دوں۔“

”مگر یہ بھی تو ممکن ہے کہ کبھی ٹرک اسٹارٹ ہی نہ ہو سکے۔ مطلب یہ کہ جب تم ڈرم اتار چکو۔“

”لیکن ایسا کبھی نہیں ہوا۔“

”پھر وہی بے عقلی کی بات۔ بھلا کس طرح چوکس رہو گے۔“

”میں نہیں سمجھا چودھری۔“

”ڈرم اتار دینے کے بعد یہ ظاہر کرو کہ ٹرک اسٹارٹ ہی نہیں ہو رہا۔ ڈسٹری بیوٹر وغیرہ کھول ڈالو۔“

”ہاں..... یہ ہو سکتا ہے۔“

”تو پھر آج ہی..... کم از کم آدھے گھنٹے تک رک کر دیکھو کہ کیا ہوتا ہے۔“

”وہاں سانپ بہت ہیں چودھری۔“

”ہاتھی تو نہیں ہیں، جنہیں ہم پیروں سے پکل نہ سکیں۔“

”رات ہو جائے گی۔“

”پرواہ نہ کرو۔“ چودھری بولا۔ ”ہم اُجالے ہی اُجالے وہاں پہنچیں گے اور ظاہر ہے کہ آدھے گھنٹے میں رات نہیں ہو جائے گی۔“

”اچھا دیکھیں گے۔“ ڈرائیور نے طویل سانس لی۔

کچھ دیر بعد ٹرک ایک کپے راستے پر مڑ گیا جس کے دونوں اطراف میں قد آدم گھنی جھاڑیوں کا سلسلہ پھیلتا چلا گیا تھا۔ ادھر شیشم کے درختوں کی بہتات تھی۔

”بھلا بتاؤ..... سرحد یہاں سے کتنی دور ہے؟“ چودھری بڑبڑایا۔

ڈرائیور کچھ نہ بولا۔ بالآخر وہ اس جگہ جا پہنچے جہاں ڈرم اتارنے تھے۔

ایسا معلوم ہوتا تھا جیسے اس کام کیلئے قریباً سو مربع گز کا ٹکڑا خاص طور پر صاف کیا گیا ہو۔

وہ دونوں نیچے اترے اور ڈرائیور بار برداری والے حصے پر چڑھ کر رسیاں کھولنے لگا۔
چودھری جھاڑیوں کے قریب کھڑا تھا۔ ڈرائیور نے ڈرم نیچے لڑھکانے شروع کئے جن کی آوازوں سے جنگل کا سناٹا لرزنے لگا تھا۔

دفعتاً ڈرائیور نے چودھری کی چیخ سنی اور خود کرتے گرتے بچا۔ چودھری اپنی داہنی پنڈلی ہاتھوں سے دبائے بیٹھابری طرح چیخ رہا تھا۔
”کک..... کیا ہوا چودھری؟“

”کک..... کاٹ لیا..... ہائے سانپ..... اب کک..... کیا ہوگا۔“
”کک..... کاٹ لیا؟“ ڈرائیور پر مزید بوکھلاہٹ طاری ہو گئی۔
وہ چودھری کے گرد ناج رہا تھا۔

”ارے..... کچھ کرو..... ہائے میں مرا۔“

”کک..... کیا کروں..... مم..... میں کیا کروں۔“

چودھری نے پاگلوں کی طرح چیخنا شروع کر دیا۔ ”بچاؤ..... بچاؤ۔“
”کون ہے؟ کہاں ہے..... کیا ہے؟“ کسی قدر فاصلے سے آواز آئی۔
”سانپ..... سانپ.....!“ ڈرائیور حلق پھاڑ کر چیخا۔

پھر ایسا معلوم ہوا جیسے بائیں جانب والی جھاڑیوں میں بھونچال آ گیا ہو۔
”کیا ہوا.....؟“ جھاڑیوں سے ایک چہرہ برآمد ہوا۔

”س..... سانپ نے ڈس لیا۔“ ڈرائیور چودھری کی طرف ہاتھ اٹھا کر چیخا۔

اجنبی جھاڑیوں سے باہر آ گیا تھا۔ ادھیڑ عمر کا ایک تو مند آدمی تھا۔ خاکی کوٹ اور خاکی پرتکس میں ملبوس تھا۔ پنڈلیوں تک چرمی رائیڈنگ بوٹ چڑھے ہوئے تھے۔

وہ چودھری پر جھک پڑا۔

مارگزیدہ پنڈلی پر پھوٹ آنے والی خون کی بوند اجنبی کی انگلی پر منتقل ہو چکی تھی۔ اس نے اسے انگوٹھے سے مسل کر سونگھا اور ہنس پڑا۔

نہ صرف ڈرائیور بلکہ چودھری بھی چونک کر اسے گھورنے لگا تھا۔

”مر گیا ہوگا..... میرے دوست۔“ اجنبی چہکا۔ ”وہ سانپ اتنی دیر میں مر چکا ہوگا۔ تم

نہیں مر سکتے۔ بے فکر ہو۔ تم اس سانپ سے بھی زیادہ زہریلے ہو۔ تمہیں ڈس کر کوئی سانپ ایک منٹ بھی زندہ نہیں رہ سکتا۔“

”صاحب یہ مذاق کا وقت نہیں ہے۔“ ڈرائیور رو ہانسا ہو کر بولا۔

”میں مذاق نہیں کر رہا۔“ اجنبی نے غصیلے لہجے میں کہا۔ ”اے ثابت کردوں گا کہ سانپ نے ڈسائیں بلکہ وہ بیچارہ خود ہی ڈسا گیا ہے۔ اے تم سیدھے کھڑے ہو جاؤ..... اٹھو..... اٹھو!“

اس نے چودھری کو بھیج کھانچ کر زبردستی کھڑا کر دیا۔ ڈرائیور کی زبان کنگ ہو کر رہ گئی تھی۔

”یقین کرو میرے دوست تمہیں کچھ بھی نہیں ہوگا۔“ اجنبی نے چودھری کا شانہ تھپکتے ہوئے کہا۔ ”لیکن نہیں..... ٹھہرو..... میں اسے تلاش کرتا ہوں۔ وہ زیادہ دور نہ جاسکا ہوگا۔“

پھر اس نے ڈرائیور سے کہا کہ وہ چودھری کو آرام سے ٹرک پر بٹھا دے۔ اس کے بعد ڈرائیور ہی کی مدد سے اس نے سانپ کی تلاش شروع کی تھی۔

”کیا وہ یہاں کھڑا تھا.....؟“ اس نے ڈرائیور سے پوچھا۔

”جی ہاں..... اسی جگہ۔“

”ٹھیک! تو تم یہیں ٹھہرو..... میں جھاڑیوں میں گھستا ہوں۔ تم مت آنا..... کہیں تم بھی نہ ڈسے جاؤ۔ اس قسم کے جوتے میں اسی لئے پہنتا ہوں۔“

اجنبی جھاڑیوں میں گھستا چلا گیا۔ کچھ دیر بعد ڈرائیور نے اس کا قبضہ سنا تھا۔ پھر جب وہ جھاڑیوں سے برآمد ہوا تو اس کے داہنے ہاتھ میں ایک بڑا سا مردہ سانپ تھا۔ ”لو بھئی..... یہ دیکھو..... یہ رہا تمہارا شکار۔“

اس نے مارگزیدہ چودھری کو مخاطب کیا۔

چودھری خوفزدہ نظروں سے سانپ اور اجنبی کو دیکھے جا رہا تھا۔

”میری شکل کیا دیکھ رہے ہو۔ نیچے اُترو۔“ اجنبی نے چودھری سے کہا۔

چودھری نے سہمے ہوئے انداز میں اس کے مشورے پر عمل کیا تھا۔

”اب اسے اپنے ہاتھ سے دور پھینک دو۔“ اجنبی نے مردہ سانپ اس کی طرف

بڑھاتے ہوئے کہا۔

چودھری بوکھلا ہٹ میں پیچھے ہٹ گیا۔

”ڈر لگتا ہے صاحب۔“ ڈرائیور بولا۔ ”آپ ہی پھینک دیجئے۔“

”خیر..... خیر.....!“ اجنبی نے سانپ کو ایک طرف ڈالتے ہوئے کہا۔ ”لیکن اسے

ہمیشہ یاد رکھنا کہ تم بے حد زہریلے ہو۔ تمہارے خون کا ایک قطرہ کسی بھی جاندار کو پل بھر میں موت کے گھاٹ اتار سکتا ہے لیکن افسوس کہ میں صرف سانپوں کا معالج ہوں۔ تمہاری کوئی مدد نہیں کر سکتا۔“

”صص..... صاحب..... کہیں کچھ دیر بعد نہ کوئی گڑبڑ ہو جائے۔“ ڈرائیور نے کہا۔

”کچھ بھی نہ ہوگا..... یہ زندہ رہیں گے۔ ویسے اگر تم ڈر رہے ہو تو میری قیام گاہ پر چل

سکتے ہو۔ رات وہیں گزارنا۔“

”آپ کہاں رہتے ہیں؟“

”ریلوے اسٹیشن کے قریب۔ یہاں سے صرف ایک میل کے فاصلے پر۔ میری گاڑی

کھڑی ہے۔ میری دانست میں یہی مناسب ہوگا کہ میں انہیں اپنے ساتھ لے جاؤں۔“

”چلے جاؤ چودھری۔“ ڈرائیور نے کہا۔ ”صبح والی گاڑی سے واپس چلے آنا۔“

”اچھا..... مگر صاحب کو بڑی تکلیف ہوگی۔“ چودھری نے نحیف آواز میں کہا۔

”نہیں مجھے کوئی تکلیف نہ ہوگی۔“ اجنبی بولا۔ ”تم بے تکلفی سے چلو۔ بہت سے لوگ

محض گھبراہٹ کی وجہ سے مر جاتے ہیں۔ ہر سانپ زہریلا نہیں ہوتا۔“

”لل..... لیکن..... میرا زہر۔“

”اس کی تدبیر بھی ہو جائے گی۔ تم فکر نہ کرو۔“

اندھیرا پھیلنے لگا تھا۔ ڈرائیور نے چودھری کو اجنبی کی گاڑی تک پہنچنے میں مدد دی۔

”چودھری.....!“ اس نے رخصت ہوتے وقت کہا۔ ”صاحب بہت اچھے آدمی معلوم

ہوتے ہیں۔ تمہیں کوئی تکلیف نہ ہوگی۔“



کیپٹن حمید نے فون پر کسی کے نمبر ڈائیل کئے اور ماؤتھ پیس میں کتے کی طرح بھونک کر ریسور کریڈل پر رکھ دیا۔

آدھے گھنٹے بعد سوئیں بار اس نے یہ حرکت کی تھی اور یہ فون قاسم کا تھا۔
قاسم گھر پر موجود نہیں تھا۔ اس کی بیوی بھی کہیں گئی ہوئی تھی۔ حمید نے ملازموں سے کہا تھا کہ وہ وہیں ٹھہر کر قاسم کا انتظار کرنا چاہتا ہے۔ انہیں بھلا کیا اعتراض ہو سکتا تھا۔ حمید ان کے لئے اجنبی تو تھا نہیں کہ وہ اس کی نگرانی کی غرض سے بار بار ڈرائنگ روم میں آتے۔
بہر حال حمید نے اب تک ہر تین منٹ کے بعد کسی نامعلوم آدمی کے نمبر ڈائیل کئے تھے اور بڑے سلیقے سے بھونکتا رہا تھا۔

پھر ایسا ہوا کہ قاسم اور ٹیلی فون کے محکمے کا ایک آفیسر ساتھ ہی ساتھ وہاں آ پہنچے اور کمپاؤنڈ میں اچھا خاصا ہنگامہ برپا ہو گیا۔

”آپ کا فون کاٹ دیا جائے گا۔“ آفیسر نے سخت لہجے میں کہا۔

”ذرا کاٹ کر تو دیکھو..... پورے محکمے کو آلٹ دوں گا۔“

حمید نے یہ آوازیں سنیں اور باہر نکل آیا۔ قاسم مزید کچھ کہنے والا تھا لیکن حمید کو دیکھ کر منہ کھلا کا کھلا رہ گیا۔

”کیا قصہ ہے؟“ اس نے ان کے قریب پہنچ کر پوچھا۔

”تم یہاں کب سے ہو؟“ قاسم نے اسے گھورتے ہوئے الٹا سوال جڑ دیا۔

”بہت دیر سے تمہارا انتظار کر رہا ہوں۔ تمہاری مسز بھی تشریف نہیں رکھتی۔“

”اب میں فچھ نہیں کہہ سکتا۔“ قاسم نے آفیسر کی طرف مڑ کر بھرائی ہوئی آواز میں کہا۔

”بہر حال۔ یہ تحریری وارننگ رکھئے۔“ آفیسر نے قاسم کی طرف ایک لفافہ بڑھاتے ہوئے کہا۔

”دوسری شکایت پر فون کاٹ دیا جائے گا۔“

”بات کیا ہے؟“ حمید نے نرم لہجے میں پوچھا۔

”بھائی فرماتے ہیں کہ میرے فون پر کتنا بھونکتا ہے۔“

”ہو سکتا ہے کہ فون پر تمہاری آواز ایسی ہی لگتی ہو۔“

”دیکھو..... میں قہتا ہوں..... مجھے غصہ نہ دلاؤ۔“

”کیوں صاحب؟ آپ ہی کچھ بتائیے۔“ حمید نے آفیسر کو مخاطب کیا۔

”آپ ہی سے پوچھ لیجئے۔“ کہتا ہوا آفیسر اپنے اسکوٹر کی طرف بڑھ گیا۔

قاسم حمید کی طرف مڑا اور اُسے اس طرح گھورتا رہا جیسے مار ہی بیٹھے گا۔

”اگر یہ بات ہے تو میں واپس جا رہا ہوں۔“ حمید نے ناخوشگوار لہجے میں کہا۔

”نہیں! قیاً جرورت ہے۔ ہمیشہ کیلئے یہیں ڈیرہ ڈال دو اور میری ناک کاٹتے رہو۔“

”اے..... کیا تم مجھ پر ادھار کھائے بیٹھے رہتے ہو۔“ حمید نے بھی آنکھیں نکالیں۔

”تو پھر قون بھونک رہا تھا فون پر۔ قوئی میرے یہاں کتے پلے ہوتے ہیں۔“

”اوہ..... اب سمجھا..... تو یہ ٹیلی فون کے محکے کا کوئی آدمی تھا۔“

”ٹھیکے کا آدمی تھا۔“ کہتا ہوا قاسم آگے بڑھ گیا۔

”اچھی بات ہے..... میں جا رہا ہوں۔“

”تم نہیں جاسکتے..... تمہیں بتانا پڑے گا۔“ قاسم پلٹ پڑا۔

”کس لونڈیا کے باپ پر بھونک رہے تھے۔“

”واقعی تمہارا دامغ چل گیا ہے۔“

”پھر وہ خامخاہ آیا تھا۔“

”کبھی کبھی غلط فہمی بھی ہو جاتی ہے۔ ہو سکتا ہے کسی اور کے فون سے یہ حرکت ہوئی ہو۔“

”تم قیوں آئے تھے؟“

”میں ایک فلم بنانا چاہتا ہوں۔ لیکن بزنس تمہارے نام سے ہوگا۔“

”قیاً مطلب.....؟“

”سرکاری ملازم ہوں نا..... اس لئے اپنے نام سے بزنس نہیں کر سکتا۔“

”ڈیری فارم کیوں نہیں کھولتے۔ فلم بنا کر قیاً قرو گے۔ فلاپ ہوئی تو۔ بھینس دودھ نہ

دے گی تو ذبح کر کے کھائی جائے گی۔“

”بے حد عقل مند ہوتے جا رہے ہو۔ مگر میں فلم ہی بنانا چاہتا ہوں۔“

”آخر قیوں.....؟“

”ایک لڑکی کو ہیروئن بنانا ہے۔“

”میرا کیا فائدہ ہوگا۔“

”مفت کی تفریح۔“

”نہیں چلے گی۔ میں نے آج تک قویٰ لمبی ترنگی اور موٹی تازی ہیروئن نہیں دیکھی۔“

”ہیروئن کے علاوہ اور بھی تو کردار ہوتے ہیں۔ ہیروئن کی ماں لمبی ترنگی، ہیروئن کی بہن خوب

نگٹری سی، ہیروئن کی بہن بھی تمہارے ہی معیار کی۔ ان سب کرداروں کیلئے تم ہی انتخاب کرنا۔“

”نہیں بیٹا..... ہمیشہ میں ہی مارا جاتا ہوں۔ اپنی ایسی کی تہی میں جائے۔ میں تو اپنی

چپاتی بیغم کے ساتھ مل کر اب سوشل ورک کروں گا..... اس میں بھی تو لونڈیوں سے ملاکات

ہوتی ہے۔“

”ہے ہے..... شکل دیکھئے گا جناب کی۔ چپاتی بیغم کے ساتھ لونڈیاں دیکھیں گے۔“

”ہاں..... ہاں..... دیکھیں گے۔ چلتے پھرتے نجر آؤ۔“

”اچھا..... ناٹا.....!“ حمید نے کہا اور اپنی گاڑی میں جا بیٹھا۔

لیکن ابھی انجن بھی اشارت نہ کر پایا تھا کہ ایک لمبی سی سیاہ گاڑی کمپاؤنڈ میں داخل

ہوئی اور سیدھی پورچ میں چلی گئی۔ قاسم پورچ کے قریب پہنچ چکا تھا اور سیاہ گاڑی سے ”چپاتی

بیغم“ اتری تھیں۔ لیکن ایسا معلوم ہوتا تھا جیسے گاڑی کی بجائے سچ جچ جلتے توے پر سے اتری ہوں۔“

حمید نے گاڑی اشارت کی اور سیدھا پورچ کی طرف لیتا چلا گیا۔

”لو..... دیکھو بیٹا۔“ قاسم غصیلے لہجے میں دباڑا۔ ”تم مجھے زندہ رہنے دو غنے یا نہیں۔“

”بکو اس بند کرو۔“ اس کی بیوی دباڑی۔ ”تمہیں اس حرکت کا مقصد بتانا پڑے گا۔“

”کیا قصہ ہے.....؟“ حمید گاڑی سے اترتا ہوا بولا۔

”قصہ ان کے والد صاحب کے کان میں بھونک رہا تھا۔ سالے بیٹا!“ قاسم جلعے کئے

لہجے میں بولا۔

”یہ ثابت ہو چکا ہے کہ ہمارے ہی فون سے کالیں ہوتی رہی تھیں۔“ اسکی بیوی غرائی۔

”میں گھر پر نہیں تھا اور یہ دگا باز یہاں میرا انتظار کر رہا تھا۔“ قاسم نے حمید کو گھونہ دکھا کر کہا۔ وہ قہر آلود نظروں سے حمید کی طرف دیکھنے لگی۔

”یہ کتنا بڑا کمینہ پن ہے۔“ حمید قاسم کو مخاطب کر کے بولا۔ ”تم مجھے محض اس لئے الزام دے رہے ہو کہ میں تمہارا انتظار کر رہا تھا۔ لعنت ہے اگر اب کبھی تمہاری طرف رخ کر کے تھوکوں بھی۔“

”آپ کہاں تھے۔“ قاسم کی بیوی نے پوچھا۔

”ڈرائنگ روم میں۔“

”ہمارے یہاں تین انسٹرومنٹ ہیں۔ پھر یہ کسی نوکر کی حرکت ہوگی۔“

”نوکر تمہارے باوا کا کیا لگتا ہے کہ قان میں بھونکے گا۔“

”زبان بند کیجئے اپنی۔“

”بہر حال میں جارہا ہوں۔ اب کبھی نہ آؤں گا۔“ حمید نے کہا اور گاڑی موڑ دی۔ قاسم

کی بیوی اسے آوازیں ہی دیتی رہ گئی تھی۔

پھانک سے گزر کر اس نے ایک جگہ گاڑی روکی اور جیبی ٹرانسمیٹر نکال کر کسی کو کال کرنے لگا، جواب ملنے پر بولا۔ ”زیو اسپیکنگ، تھری ناٹ، فور سکس فائیو ایٹ پر تین تین منٹ کے وقفے سے دس بار بھونکو.....!“

”اوکے سر.....!“ دوسری طرف سے آواز آئی اور حمید نے ٹرانسمیٹر ڈیش بورڈ کے

خانے میں رکھ دیا۔ اب پھر وہ اپنی گاڑی قاسم کی کوشی کی طرف موڑ رہا تھا۔

قاسم کی بیوی ڈرائنگ روم ہی میں موجود تھی اور قاسم بھی منہ پھلائے ایک طرف بیٹھا نظر آیا۔ حمید کی واپسی پر بھی اس کی پوزیشن میں کوئی تبدیلی نہ ہوئی۔

”حقیقتاً میں نہیں سمجھ سکا کہ بات کیا تھی۔“ حمید نے قاسم کی بیوی سے کہا۔

”بیٹھ جائیے..... میں بتاتی ہوں۔ ابا جان کے فون پر کوئی کال کرتا تھا اور کتے کی طرح

بھونکنے لگتا تھا۔ انہوں نے دوسری لائن پر ایکسیجن کو مطلع کیا تھا۔ پھر پندرہ منٹ کے اندر اندر

وہ فون ڈیلکٹ کر لیا گیا جس سے کال آرہی تھی۔“

”اور فون آپ کا تھا۔“

”جی ہاں۔“

”اور اس دوران میں یہاں میرے علاوہ اور کوئی نہیں تھا۔“

”غلط نہ سمجھئے۔ میں پہلے ہی کہہ چکی ہوں کہ یہاں تین انسٹرومنٹ ہیں اور پھر آپ اباجان سے کیوں مذاق کرنے لگے۔“

”کوئی..... نو قمر بھی قمر سکتا۔“ قاسم دباڑا۔ ”نہ وہ آپ کے اباجان کا سالا ہے اور نہ بہنوئی۔“

”اپنا پھوپھا کہئے۔ ان کا بہنوئی نہ کہئے۔“ قاسم کی بیوی جل کر بولی۔

”چلو یہی سہی۔“

پھر وہ کچھ اور کہنا چاہتا تھا کہ فون کی گھنٹی بجی۔ قاسم کی بیوی نے لپک کر ریسپور اٹھایا۔

”ہیلو..... اوہ..... یو شٹ اپ.....!“ اس نے ریسپور کرڈیل پر شیخ دیا اور تیزی سے باہر نکل گئی۔

قاسم ہونٹوں کی طرح حمید کو دیکھے جا رہا تھا۔

”میرا خیال ہے کہ اب وہ کتا کہیں اور سے بھونک رہا ہے۔“ حمید نے خشک لہجے میں کہا۔

”تو پھر کوئی نو قمر ہی ہو سکتا ہے۔“ قاسم بولا اور پھر دباڑتا ہوا کھڑا ہو گیا۔ اتنے میں اس کی بیوی بھی آ گئی۔ اس کے پیچھے ایک ملازم بھی تھا جس کے ہاتھوں میں عمارت کے بقیہ دونوں انسٹرومنٹ تھے۔

فون کی گھنٹی پھر بجی اور اس بار قاسم نے ریسپور اٹھایا۔

”ہیلو..... اچھا..... اچھا..... سالے بھونکے جاؤ..... میں تمہیں دنگ لوں گا..... ابے آپ کیچینگ

سالے تو اب قیہا قرار رہا ہے، میرے پاس تو بھیج دیا تھا نوٹس۔“

”چھوڑو..... مجھے دو..... ریسپور.....!“ حمید اس کے قریب پہنچ کر بولا۔

”اب کھاموش ہے۔“

حمید نے فوراً ہی آپ کیچینگ کے نمبر ڈائیل کئے اور شکایت درج کرا کے ریسپور رکھ دیا۔ تین بار پھر کتا بھونکا تھا اور چوتھی بار آپ کیچینگ سے اطلاع ملی تھی کہ اس کے لئے شہر کا ایک پبلک ٹیلی فون بوتھ استعمال کیا گیا تھا۔

”آخر کیا چکر ہے؟“ قاسم کی بیوی نے پرتشویش لہجے میں کہا۔

”اب تو بڑگئی قلعے میں ٹھنڈک۔“ قاسم ہاتھ نچا کر بولا۔ ”جو تمہارے ابا جان کے قان میں بھونک رہا تھا، اب وہی میرا مغز چاٹ رہا ہے۔“

”بہر حال..... اب میں چلا..... اور کبھی تمہاری شکل نہیں دیکھوں گا۔“

”ٹھہر جاؤ..... سوشل ورک قی ایسی کی تیمی۔ میں تمہارے ساتھ فلم بناؤں گا۔“

فون کی گھنٹی پھر بجی..... قاسم اور اس کی بیوی صرف دیکھ کر رہ گئے۔ حمید نے ریسپور اٹھایا۔ دوسری طرف سے کتے کی آواز سنائی دی تھی۔

”یار جو کوئی بھی ہو اب معاف ہی کر دو۔“ اُس نے ماؤتھ پیس میں کہا۔

”واقعی۔“ دوسری طرف سے آواز آئی۔

غالباً حمید کی آواز دوسری طرف پہچان لی گئی تھی۔ حمید نے ”واقعی“ کا جواب دیئے بغیر ریسپور رکھ دیا۔



میز پر رکھے ہوئے انسٹرومنٹس میں سے ایک کی گھنٹی بجی اور فریدی نے فائیل سے توجہ ہٹائے بغیر ہاتھ بڑھا کر ریسپور اٹھالیا۔

”انفارمرون تھرٹی سکس آپ سے ملنا چاہتا ہے۔“ دوسری طرف سے آواز آئی۔

”روم نمبر گیارہ میں بٹھاؤ۔“ فریدی بولا۔

”وہ سول ہسپتال میں ہے جناب۔ چل پھر نہیں سکتا۔“

”تھرٹی سکس کے بارے میں تفصیل۔“

”اُسے آپ نے اسٹار آئرن ورکس کی سپلائیز کے بارے میں.....!“

”ٹھیک ہے۔“ فریدی بات کاٹ کر بولا۔ ”ہسپتال کے کس وارڈ میں ہے۔“

”ایمرجنسی وارڈ میں۔“

”اچھا.....!“ کہہ کر فریدی نے سلسلہ منقطع کر دیا۔

سول ہسپتال کے ایمرجنسی وارڈ میں بستر نمبر سات کا مریض بے سدھ پڑا تھا۔

”چودھری.....!“ فریدی نے اسکے سر ہانے جھک کر نرم لہجے میں آہستہ سے آواز دی۔

اس نے آنکھیں کھولیں اور ہڑبڑا کر اٹھ بیٹھنا چاہا۔

”لیٹے رہو۔“ وہ اس کے سینے پر ہاتھ رکھ کر بولا۔ ”تمہیں کیا ہوا، بالکل پیلے پڑ گئے

ہو۔ پرسوں ہی تو ہم ملے تھے۔“

”بس زندگی تھی..... بچ گیا کرنل صاحب۔“ مریض نے گلوگیر آواز میں کہا اور پھر

چودھری نے اپنی کہانی شروع کر دی۔

”ذرا ایک منٹ۔“ فریدی نے ایک مرحلے پر ہاتھ اٹھا کر کہا۔ ”کیا اس اجنبی نے ٹرک

ان لوڈ کئے جانے سے متعلق بھی کوئی سوال کیا تھا۔“

”جی نہیں..... بالکل نہیں..... مجھے اچھی طرح یاد ہے۔“ چودھری نے کہا اور پھر چند

لمحے خاموش رہ کر بولا۔ ”وہ مجھے اپنی گاڑی میں بٹھا کر اس جگہ لے گیا تھا جہاں وہ بیمار

سانپوں کا علاج کرتا ہے۔ رات گئے تک مجھے سمجھا تا رہا تھا کہ میں نہیں مروں گا۔ پھر اس نے

مجھے کوئی دوا پلائی تھی۔ اسکے بعد مجھے یاد نہیں کہ کیا ہوا۔ بہر حال آج صبح جب میری آنکھ کھلی تو میں

نے ایسا محسوس کیا جیسے چھ ماہ سے بیمار پڑا رہا ہوں۔ زبان ہلانے سے چکر آتے تھے۔“

”شہر کس طرح پہنچے؟“ فریدی نے سوال کیا۔

”اس کے ایک آدمی نے ٹرین پر سوار کر دیا تھا۔ یہاں اسٹیشن پر اترا تو دو قدم بھی نہ

چل سکا۔ شاید مجھ پر غشی طاری ہو گئی تھی۔ دوبارہ ہوش میں آیا تو خود کو اس ہسپتال میں پایا۔

میری سمجھ میں نہیں آتا کہ رات بھر میں صحت اس طرح کیسے گر سکتی ہے۔“

”فکر نہ کرو..... تمہارے گروپ کا خون فراہم کر لیا گیا ہے۔“

”اوہ..... تو کیا خون پڑھایا جائے گا۔“

”ہاں..... اس کے علاوہ اور کوئی چارہ نہیں۔ ڈاکٹر کا خیال ہے کہ خون غیر معمولی طور پر

ضائع ہوا ہے۔“

”لیکن..... دو یا تین قطروں سے زیادہ خون نہیں نکلا تھا۔“ چودھری نے بھرائی ہوئی

آواز میں کہا۔

”ہوں..... ذرا اپنا ہاتھ ادھر لاؤ۔“ فریدی نے کہا۔

پھر وہ اس کی دونوں کلاںیاں دیکھتا رہا۔

”کرنل صاحب! یہ بات سمجھ میں نہیں آتی کہ سانپ کسی آدمی کو کاٹے اور خود مر جائے۔“

”فکر نہ کرو..... سب دیکھ لیا جائے گا۔ میں رات کو پھر آؤں گا۔“

پھر فریدی ڈاکٹر کے کمرے میں آیا تھا۔

”جی ہاں..... میرا خیال ہے کہ اس کے جسم سے سائنٹیفک طور پر خون نکالا گیا ہے۔“

”میں بھی اسی نتیجے پر پہنچا ہوں۔“ ڈاکٹر بولا۔ ”لیکن اس کے خون میں کسی قسم کے بھی

زہر کا سراغ نہیں مل سکا۔“

”براہ کرم خون کے تجزیے کی رپورٹ میرے منگے کو بھجوا دیجئے گا۔“

”بہت بہتر جناب۔“

فریدی ہسپتال سے نکلا تو پانچ بج رہے تھے۔ اس کی گاڑی اب گھریا دفتر کی بجائے

نیا گرا ہوٹل کی طرف جارہی تھی۔ شہری آبادی سے کچھ دور نکل آنے پر اس نے گاڑی ایک جگہ

روکی اور ڈیش بورڈ کے بائیں جانب والے خانے سے لاسکی فون کا ریسیور نکالا۔

”ہیلو.....!“ اس نے ماؤتھ پیس میں کہا۔ ”میں فریدی بول رہا ہوں۔ دیکھو..... سول

ہسپتال کے ایمرجنسی وارڈ میں بیڈ نمبر سات کے مریض پر کڑی نظر رکھو۔ دیکھنا یہ ہے کہ اس

سے متعلق ہسپتال کے عملے سے کسی قسم کی پوچھ گچھ تو نہیں کی جارہی۔“

ڈیش بورڈ کے خانے میں ریسیور رکھ کر اُس نے گاڑی دوبارہ اشارت کی اور نیا گرا

ہوٹل کی طرف بڑھتا رہا۔ اُس کی آنکھوں سے گہرے تفکر کا اظہار ہو رہا تھا۔



حمید اور قاسم نیا گرا کی ایک میز پر اس طرح قابض ہو گئے تھے جیسے اسی پر شب ب سری کا

بھی ارادہ رکھتے ہوں۔

قاسم چپک رہا تھا اور حمید کے قہقہے رکنے کا نام ہی نہیں لے رہے تھے۔

”دیکھا..... اسے کہتے ہیں مقدر.....!“ اس نے قاسم کے چہرے کے قریب ہاتھ نچا کر کہا۔ ”کسی بھونکنے والے نے ہمیں اس قدر قریب کر دیا ہے کہ ہم اس وقت..... اس وقت..... کیا معلوم ہو رہے ہیں؟“

”ایک دوسرے کے والد صاحب۔“ قاسم کے ہونٹوں پر شرارت آمیز مسکراہٹ تھی۔

”میں نے تمہیں ایک بڑی مصیبت سے بچا لیا ہے۔“

”قیا مطلب.....؟“

”تمہاری چپاتی بیگم بہت چالاک ہوتی جا رہی ہیں۔“

”میں نہیں سمجھا۔“

”سوشل ورک کی تجویز کس کی تھی؟“

”اسی تی۔“

”ہوں..... اور تم سمجھتے تھے کہ سچ مچ عیش کرو گے۔“

”ابے ہاں..... بہت لونڈیاں ہوتی ہیں۔“

”ہوتی ہوں گی..... لیکن تم اپنی چپاتی بیگم کی موجودگی میں کچھ نہیں کر سکتے۔ مقصد یہی

ہے کہ وہ ہر وقت تمہارے سر پر مسلط رہے۔“

”یہ بات تو ہے..... اس تی وجہ سے قسی کی طرف آنکھ اٹھا کر بھی نہیں دیکھتا۔ ابے حمید

بھائی وہ واقعی اُلو بنا رہی ہے مجھے۔“

”لیکن جب تک میں زندہ ہوں تم اُلو نہیں بن سکتے۔“ حمید اپنے سینے پر ہاتھ مار کر بولا۔

”مگر یہ فلم ولم کا قیا چکر ہے۔ پیسہ قون لگائے گا۔“

”اپنے کرنل صاحب۔“

”نہیں..... جھوٹ۔“

”کیوں؟“

”یکین نہیں آتا..... کرنل صاحب اور فلم۔“

”تمہیں یقین کرنا پڑے گا..... نوابزادوں کو انڈسٹری کی سوجھتی ہے تو فلم انڈسٹری کے علاوہ اور کچھ نہیں بچائی دیتا۔“

”قیوں مذاک اڑا رہے ہو۔ میں سوچ بھی نہیں سکتا کہ قرئل صاحب۔“

”شاید وہ نئے چہروں کی تلاش میں اس وقت بھی یہیں موجود ہوں۔“

”ٹھیکے سے..... جلدی کچھ اور منگواؤ..... بھوخ لگ رہی ہے۔“

”تین بجے سے اس وقت تک چار بار کھا چکے ہو۔“

”بس اسی بات پر تم سے ہڈی جلتی ہے میری۔ میرے خانے میں نجر نہ لگایا قرو۔“

حمید نے ویٹر کو بلا کر ایک بار پھر قاسم کے لئے آرڈر پلیس کیا۔

”ہوں..... یار سچ بتاؤ کیا چقر ہے۔“ قاسم اسے بے اعتباری سے دیکھتا ہوا بولا۔

”کیسا چکر.....؟“

”تم آخر اتنی خاطر قیوں کر رہے ہو۔“

”واقعی بڑے ذلیل ہو۔ یہ میرے خلوص کی توہین ہے۔ اچھا میں چلا..... پانچوں آرڈر

کے بل تم ہی ادا کرنا۔“

حمید نے اٹھنا چاہا لیکن قاسم نے ہاتھ بڑھا کر اس کا بازو پکڑتے ہوئے کہا۔ ”پچاس

بل تم پر قربان اور میں واری صدقے..... ایسا بھی قیا..... تم کب سے لونڈیوں کی طرح بدکنے لگے۔“

حمید برا سا منہ بنائے ہوئے بیٹھ گیا۔ ویسے قاسم کے اس طرز تخاطب پر ہنسی آتے

آتے رہ گئی تھی۔

”نہیں..... جب مجھ پر اعتبار نہیں تو وقت ضائع کرنے سے کیا فائدہ۔“ اس نے

ناخوشگوار موڈ کا مظاہرہ کرتے ہوئے کہا۔

”اچھا..... تو پوچھوں قرئل صاحب سے؟“ قاسم کی آنکھوں میں شرارت آمیز مسکراہٹ

اب بھی رقصاں تھی۔

”اجازت ہے؟“

ٹھیک اسی وقت فریدی بھی ڈائننگ ہال کے صدر دروازے میں دکھائی دیا۔

”وہ دیکھو.....!“ حمید نے اشارہ کیا۔ ”آ گئے۔“

”بس.....!“ فریدی ہاتھ اٹھا کر بولا۔ ”تم ادب کے پروفیسر نہیں ہو اور میں شعر سننے کے موڈ میں کبھی نہیں ہوتا۔ تمہیں اس سلسلے میں جوابدہی کرتی ہے کہ تم نے اپنے کسی ذاتی مقصد کے حصول کے لئے مکمل کے آدمی کو کیوں استعمال کیا.....؟“

”مم..... میں نہیں سمجھا۔“

”بڑو ہی کو فون پر بھونکنے کے لئے تم نے ہی تو کہا تھا۔“

”وہ ذاتی نوعیت کا کام نہیں تھا۔“

”ہوں..... تو پھر.....؟“

”قاسم اس کے بغیر ہاتھ نہ آتا۔ میاں بیوی کے درمیان جھگڑا ہونا ضروری تھا۔“

”میں نے اس کا نام یونہی لیا تھا، ضروری نہیں تھا کہ تم اس کیلئے جھگڑا کرانے بیٹھ جاتے۔“

”بہر حال..... میں یہی سمجھا تھا کہ آپ خصوصیت سے اسکے بارے میں سوچ رہے ہیں۔“

”خیر..... پروڈیوسر کی حیثیت سے وہ بھی برا نہ رہے گا۔ لیکن اسے سمجھا دینا کہ کچھ دنوں

کے لئے گھر چھوڑنا پڑے گا۔“

”آخر چکر کیا ہے؟ کیا آپ مجھے کو فیڈنس میں نہیں لیں گے۔“

”فلم بنائیں گے بھی۔“

”آپ.....!“ حید طنزیہ انداز میں ہنسا۔

”فضول بحثوں میں مت پڑو۔“

”لیکن آپ تو جنگل فلم بنانے کے لئے کہہ رہے تھے۔“

”تم نے کس سے سنا ہے کہ ہیرا رانچھا بنا رہا ہوں۔“

”لیکن آپ کے ساتھ جوڈائیکٹر تھا وہ تو صرف پریم کہانیاں ہی فلماتا ہے۔“

”حمید صاحب! وہ صرف تکنیکی مشیر کی حیثیت سے کام کرے گا۔ فلم تو آپ ڈائریکٹ

فرمائیں گے۔“

”اسکرپٹ کون لکھے گا.....؟“

”اس کی فکر نہ کرو۔“

”اچھی بات ہے۔ آپ فی الحال ہیروئن کو میرے حوالے کر دیجئے۔“

”ہاں..... یہ میں کر سکتا ہوں۔“

”کون ہے؟“

”بس دیکھ لینا..... نام نہیں بتاؤں گا۔“

”کب دیکھ لوں گا.....؟“

”ابھی چلو.....!“ فریدی گھڑی پر نظر ڈالتا ہوا بولا۔

دونوں آفس سے نکل کر پارکنگ شیڈ میں آئے تھے اور لنکن شہر کی طرف روانہ ہو گئی تھی۔

”قاسم کا کیا قصہ تھا.....؟“ فریدی نے پوچھا۔

”کچھ بھی نہیں..... بیوی نے راہ پر لگانے کی کوشش کی تھی۔ اس کے ساتھ سوشل ورک

کرتا پھر رہا تھا۔ میں نے سوچا دونوں میں جھگڑا کرائے بغیر کام نہیں چلے گا۔“

”ہوں.....!“

”کیا ہوں.....؟“ حمید بھنا کر بولا۔

”آج کل اتنے چڑچڑے کیوں ہو رہے ہو۔“

”اپنے بارے میں آپ کا کیا خیال ہے۔“

”ہمیشہ یکساں روش۔“

”میں یکسانیت کو موت سمجھتا ہوں۔“

”تم صرف بکواس کرتے ہو۔ یکسانیت کو ناپسند کرنے والے تو سمندر میں چھلانگ

لگادیا کرتے ہیں۔“

”مجھے افسوس ہے کہ میں تنہا سمندر میں چھلانگ نہیں لگا سکوں گا۔“

”فلم کی ہیروئن بھی تمہارے ساتھ ہوگی۔“

”اوہ.....! مجھے دلچسپی نہیں۔ خواہ مخواہ اشتیاق بڑھانے کی کوشش نہ کیجئے۔“

”کچھ بھی کہو..... ابھی نام نہیں بتاؤں گا۔“

حمید کچھ نہ بولا۔ ایسا معلوم ہو رہا تھا جیسے اب وہ خود ہی اس موضوع پر گفتگو کرنے سے

احتراز کر رہا ہو۔

گاڑی کچھ دیر بعد ان کی کونٹھی کی کمپاؤنڈ میں داخل ہوئی اور حمید پھر بھنا کر بولا۔

”یہاں آپ مجھے ہیر وئن دکھائیں گے۔“

”کئی دن سے یہیں مقیم ہے۔“ فریدی نے سنجیدگی سے کہا۔

”میرا خیال ہے کہ آپ مزاحا بھی جھوٹ نہیں بولتے۔“

”قدر افزائی کا شکریہ حمید صاحب..... ہاں میں مزاحا بھی جھوٹ نہیں بولتا۔ اب

اترے گاڑی سے۔ ہیر وئن خود چل کر آپ تک نہیں آئے گی۔“

گاڑی سے اتر کر وہ اسے عقبی پارک کی طرف لے چلا تھا اور پھر وہاں پہنچ کر حمید کی جھلاہٹ اپنی آخری حدیں چھونے لگی۔

وہ ایک بڑے سے پنجرے کے قریب کھڑے تھے جس میں ایک لومڑی بند تھی۔

حمید اوپری ہونٹ بھیجنے اُسے دیکھتا رہا۔

”کسی جنگل فلم کی ہیر وئن صرف لومڑی ہی ہو سکتی ہے۔“ فریدی مسکرا کر بولا۔

”ہو سکتا ہے۔“ حمید نے سرد لہجے میں کہا اور دوسری طرف منہ کر کے کھڑا ہو گیا۔

فلم یونٹ

قاسم نے فون پر کسی کے نمبر ڈائیل کئے اور ماؤتھ پیس میں بولا۔ ”ہیلو..... میں قاسم

بول رہا ہوں۔ کھوسٹ بھائی..... تم نے ابھی تک نہیں بتایا کہ کتنی اکسز الونڈیاں سپلائی کر سکتے

ہو۔ بارہ..... ٹھیک ہے۔ قام بن جائے غا..... اور دیخو..... فرسٹ کلاس ہونی چاہئیں۔ سچ ہے۔“

ریسیور رکھ کر مڑا تو بیوی کی شکل نظر آئی۔ وہ اس کے پیچھے کھڑی دانت پیس رہی تھی۔

قاسم اس کی پرواہ کئے بغیر وہاں سے ہٹ گیا۔ لیکن بیوی پیچھا چھوڑنے والی نہیں تھی۔

برآمدے ہی میں جالیا۔

”آپ گھر سے باہر قدم نہیں نکال سکتے۔“

”ارے واہ..... برا شکل تو دیکھو۔“

”میں کہتی ہوں اگر آپ گھر سے باہر نکلے تو اچھا نہیں ہوگا۔“
 ”قیا اچھا نہیں ہوگا..... اب نہیں چلے گی۔ بہت دن ڈر لیا ابا جان سے۔ جب چاہیں
 مقابلہ ہو جائے۔“

”آپ ہوش میں ہیں یا نہیں۔“
 ”چرس پی رکھی ہے..... پھر.....؟“ قاسم آنکھیں نکال کر دباڑا۔

”پھر چلائے آپ میرے اوپر.....!“
 ”اچھا تو قیا توئی معاہدہ ہوا تھا کہ نہیں چلاؤں غا.....!“
 ”میں کچھ نہیں جانتی..... آپ گھر سے باہر نہیں جاسکتے۔“
 ”تم قیا کر لو گی؟“

”اپنی جان دے دوں گی۔“
 ”وہ قس طرح.....؟“

”جس طرح میرا دل چاہے گا۔“
 ”نہیں..... میں بتاتا ہوں..... اپنی امی جان سے قہو اسی طرح تمہارا مغز چائیں جس طرح
 تمہارے باوا کا چاٹتی ہیں۔ تمہارا قاسم تمام ہو جائے غا..... باوا جان تو بے حیا ہو گئے ہیں۔“
 ”خبردار جوان کا نام لیا۔“

”ہائے..... تو پھر قس کا نام لوں۔“
 ”خاموش رہئے۔“

”سامنے سے ہاٹ جاؤ۔“
 ”باہر نہیں جاسکتے۔“

”اچھا تو پھر یہیں بلواتا ہوں ایکسٹرا لونڈیوں کو۔“
 ”ضرور..... ضرور..... یہیں فلم بنا کر رکھ دوں گی۔ ضرور بلوائیے۔“
 ”دیکھو..... غصہ نہ دلاؤ..... ورنہ بلوا ہی لوں گا۔“

”بلوائیے..... مجھے منظور ہے۔“

قاسم بھنکا کر مڑا اور سیدھا ڈرائیونگ روم میں چلا آیا۔

اب وہ پھر فون پر ایکسٹرا سپلاز کھوسٹ بھائی کے نمبر ڈائل کر رہا تھا۔ ”ہیلو! ہائیں.....
 قون ہے..... میں کھوسٹ بھائی سے بات کرنا چاہتا ہوں..... نہیں ہیں..... جہنم میں جائیں۔“
 پھر اتنے زور سے ریسیور کریڈل پر پٹکا کہ کمرہ گونج اٹھا۔
 ”توڑ ڈالو..... توڑ ڈالو۔“ عقب سے بیوی کی آواز آئی۔
 قاسم جھلا کر مڑا۔ چند لمحے خاموشی سے اُسے گھورتا رہا پھر نرم لہجے میں بولا۔ ”ایق بات
 بتاؤ۔“

”دس پوچھئے۔“ جواب ملا۔

”صرف ایک بات..... وہ یہ کہ کس ترقیب سے میرا پیچھا چھوڑو گی۔“

”مجھے زہر دے دیجئے۔“

”تل کرنے کھا جاؤں..... اتی سی کو زہر کیا دوں غا۔“ وہ کلمے کی انگلی کے پہلے پور پر
 انگوٹھا رکھ کر بولا۔

”کھا نہیں سکے اسی کا تو افسوس ہے۔“

”الاقسم..... بڑی کچھ ہوئی..... اتی دہلی پتلی ہو کہ بڑی گر گری تلی جاؤ غی..... چڑر
 مُر..... پُڑر..... مُر..... ہائے ہائے۔“ وہ منہ چلاتا ہوا بولا۔ پھر تیج سے تھوک کی پیکاری
 قالین پر ماری۔

”ارے..... ارے..... قالین پر تھوک دیا، حواس ٹھکانے ہیں یا نہیں۔“

”سوچ قر منہ میں پانی آ غیا۔“ وہ اپنی آنکھیں نشیلی بنا کر اُسے دیکھتا ہوا بولا۔ ”تو پھر

پسوؤں مرج مسا۔“

”آپ کچھ بھی کریں، اس وقت گھر سے باہر نہیں جاسکتے۔“

”اور اغر..... میں تمہیں بھی ساتھ لے جاؤں تو.....؟“

اس کا جواب دینے ہی والی تھی کہ ایک ملازم کسی کا ملاقاتی کارڈ لے کر کمرے میں داخل

ہوا۔

”قون آمر!.....!“ قاسم بُرا سا منہ بنا کر بولا۔

اس کی بیوی نے کارڈ ملازم سے لے لیا اور باہر نکلی چلی آئی۔

برآمدے میں حمید کھڑا نظر آیا۔

”آپ سے بھی خدا ہی سمجھے حمید بھائی۔“ اس نے غصیلے لہجے میں کہا۔

”کیا ہوا.....؟“

”آپ نہیں جانتے؟“

”جانتا ہوں لیکن قاسم نہیں جانتا۔“

”قیانہیں جانتا قاسم.....؟“ پشت سے آواز آئی اور حمید اس کی طرف مڑے بغیر بولا۔

”مجھے غلط فہمی ہوئی تھی۔“

”کچھ بھی ہو۔“ قاسم کی بیوی نے سخت لہجے میں کہا۔ ”آپ انہیں فلسازی کے چکر

میں نہیں ڈال سکیں گے۔“

”یہ بھی میری والدہ صاحب ہوگئی ہیں۔“ قاسم طنزیہ انداز میں بولا۔ ”آج ہی قی بات ہے۔“

”فضول باتیں نہ کیجئے۔“

”آپ غلط سمجھ رہی ہیں۔ سرمایہ قاسم کا نہیں لگے گا۔“

”لگے تو ٹھینگے سے نہ لگے تو ٹھینگے سے..... میں تو فلم پروڈیوسر ضرور بنوں گا۔“

”بات نہ بڑھاؤ۔“ حمید بولا۔

”اچھا تو یہ میرا قی کر لیں غی.....؟“

”دو چپا تیاں اور پرہیزی شور بہ مقرر کر دیں گی۔“

”بس کھا موش..... زبان تو لگام دو..... تم سالے اور شہہ دیتے ہو۔“

”سالہا جو ٹھہرا اور تم پھر گالیوں پر اتر آئے۔ کچھ دنوں پہلے کی بات ہے تم نے کہا تھا کہ

”سالہا کی بجائے برادران اکہا کرو گے۔“

”ایق دن مہتر کو کہہ دیا تھا تو یہ بُرا مان گئی تھیں۔“

”خیر چھوڑو..... میں تو تمہیں یہ بتانے آیا تھا کہ مجھے غلط فہمی ہوئی تھی۔“

”کس بات کی غلط فہمی؟“

”مطلب یہ کہ جنگل فلم کا وہ مطلب نہیں تھا جو ہم دونوں سمجھے تھے۔“

”قی سمجھے تھے ہم دونوں۔“ قاسم آنکھیں نکال کر بولا۔

”یہی کہ اس میں لڑکیاں وڑکیاں بھی ہوں گی۔“

”اچھا تو پھر.....؟“

”اس فلم کی ہیروئن ایک لومڑی ہے۔“

قاسم کی بیوی نے قہقہہ لگایا اور قاسم پھاڑ کھانے والے انداز میں بولا۔ ”تم جھوٹ بول رہے ہو۔“

”کرنل صاحب گھر ہی پر ہیں۔ فون کر کے معلوم کر سکتے ہو۔“

”ابے میں نے تو ایکسٹرا لونڈیوں کا بھی انتظام کر لیا ہے۔“ قاسم آپے سے باہر ہوتا ہوا

بولا۔

”تو تم الگ سے ایک فلم بناؤ الو۔“

قاسم کی بیوی مسلسل ہنسے جا رہی تھی۔

”چوپ رہو۔“ قاسم اس پر الٹ پڑا۔

”میں تو پہلے ہی جانتی تھی۔“

”کیا جانتی تھی.....؟“

”دن رات لوگ آپ کو بیوقوف بناتے رہتے ہیں۔“

”تمہارے باوا جان بھی انہی میں شامل ہیں۔“

”پھر آپ نے ان لوگوں کا نام لیا۔“

حمید نے بچ بچاؤ کرانے کی کوشش کی اور قاسم پھر اُسی کے سر ہو گیا۔

”سب تمہاری وجہ سے ہوتا ہے۔ اچھا تم ہی میرا پیچھا چھوڑ دو۔ دفان ہو جاؤ اور اب

قبھی اپنی شکل نہ دکھانا اور فلم تو میں اکیلے ہی بناؤں گا..... اس گانے کا ضرور جواب دوں

غا..... جسے سن سن کر میری ہڈیاں سلگتی ہیں۔“

”کون سا گانا پیارے بھائی۔“

”جواب دوں گا..... جواب اس گانے کا..... ہوگا سالا رنگ رنگیلا تم قیوں، ناچو گی۔“

قاسم کی بیوی پیٹ دباے دوہری ہو گئی۔ کیونکہ قاسم نے جھلاہٹ میں گا کر ہی جواب

دیا تھا۔

”ہاں..... ہاں..... تم بھی جلاؤ۔“ وہ اُسے گھونسا دکھا کر بولا۔

”اگر اب یہ ریکارڈ بجایا تو ریڈیو گرام کی ایسی تیزی قرتے رکھ دوں گا۔“

”اس کا بابورنگ رنگیلا ہے تو آپ کو کیوں جلن لگتی ہے۔“ وہ ہنسی ضبط کرنے کی کوشش

کرتی ہوئی بولی۔

”میرے ٹھنکے سے۔“

”اب ختم کرو یہ بکواس اور چلو میرے ساتھ۔“ حمید نے کہا۔

”جی نہیں..... معاف کیجئے..... اللہ آپ سے بچائے ہی رکھے۔“

”تو پہلے کیوں وعدہ کر لیا تھا۔ اب تو کاغذات بھی تیار ہو گئے ہیں۔“

”آپ آخر مجھے کیوں نہیں بتاتے کہ کیا بات ہے۔“ قاسم کی بیوی نے شکایت آمیز

لہجے میں کہا۔

”کچھ جانوروں پر ایک تجرباتی فلم ہے۔ جنگل میں فلما میں گے۔“

”تو اس میں ان کا کیا کام۔“ قاسم کی بیوی نے مضحکہ اڑانے کے سے انداز میں سوال کیا۔

”اچھا..... اچھا.....!“ قاسم سر ہلا کر بولا۔ ”خوب بے وقوف بنالو تم لوغ۔ میں بھی سمجھ

لوں گا۔“

”پروڈیوسر کی حیثیت سے کاغذات پر ان کا نام رہے گا۔ ہم اپنے نام سے کاروباری

نوعیت کی کوئی حرکت نہیں کر سکتے۔“ حمید قاسم کی طرف توجہ دیئے بغیر بولا۔

”کرنل صاحب بھی شریک ہیں؟“

”بالکل..... ورنہ مجھے ان باتوں سے کیا سروکار۔“

”اگر کرنل صاحب بھی شریک ہیں تو مجھے کوئی اعتراض نہیں۔“

”اے سجان اللہ۔“ قاسم ہاتھ نچا کر بولا۔ ”گویا میں آپ کی اولاد ہوں کہ آپ تو قوتی

اعتراض نہیں۔“

”فضول بکواس نہ کیجئے۔“ بیوی کو پھر غصہ آ گیا۔

”اے..... تم ابھی تک گئے نہیں۔“ قاسم نے حمید کو لاکارا۔

”تمہیں میرے ساتھ چلنا ہے۔ کرنل صاحب منتظر ہوں گے۔“

”ان سے کہہ دینا کہ لومڑی و لومڑی کا پروڈیوسر نہیں بن سکتا..... کوئی اور ڈھونڈھ لیں۔“
بیوی کی نظر بچا کر حمید نے اُسے آنکھ ماری۔ انداز ایسا ہی تھا جیسے اس کی بیوی سے غلط بیانی کرتا رہا ہو۔

قاسم نے پہلے تو بُرا سا منہ بنایا پھر سنبھالا لے کر بولا۔ ”اچھا..... اچھا..... چلو..... چلتا ہوں۔ لیکن میں صاف کہہ دوں گا.....!“

”تم خود ہی جو مناسب سمجھنا عذر پیش کر دینا۔ میری اب وہ نہیں سنیں گے۔“
قاسم کی بیوی اندر چلی گئی اور قاسم حمید کو بے اعتباری سے دیکھتا ہوا بولا۔ ”پتا نہیں قیا چکر ہے۔“

”کیا تم کچھ دنوں گھر سے باہر رہ کر زندگی میں نیا پن پیدا نہیں کرنا چاہتے۔“
”لوڈنیوں کے بغیر تفریح نہیں..... بیگار ہوتی ہے۔“
حمید اُسے گھر سے تو نکال لایا تھا لیکن وہ حمید کی گاڑی میں نہیں بیٹھا تھا۔ گیراج سے اپنی بیوک نکالی تھی۔ پھر دنوں آگے پیچھے نیا گرا پہنچے تھے۔
”اے تم یہ قیا کرتے پھر رہے ہو۔“ قاسم نے نیا گرا کے ڈائنگ ہال میں داخل ہوتے وقت حمید کے شانے پر ہاتھ مار کر کہا۔

”راوی عیش لکھتا ہے۔“

”قیا مطلب.....؟“

”آج رات بھر جشن آزادی منائیں گے۔“

”ابے ابھی پچھلے ہی مہینے تو منا چکے ہیں جشن آزادی۔“

”یہ ملک کی نہیں..... میری آزادی کی رات ہے۔ کل سے میری ایک ماہ کی چھٹیاں شروع ہو رہی ہیں۔“

”ہم سالے سرمایہ دار غالیاں کھاتے ہیں اور تمہیں توئی کچھ نہیں چہتا۔“

”کیا کہنا چاہتے ہو۔“ حمید چلتے چلتے رک کر اُسے گھورنے لگا۔

”اور قیا..... خود فلم بنانی ہوگی تو اسٹنٹ کو ایک ماہ کی چھٹی دلوادیں گے۔ کیا یہ قانونی بات ہے کہ سرکاری ملازم فلم بنانے نہیں۔“

”فلم تم بنار ہے ہو۔ چلو آگے بڑھو۔“

”ہاں..... ہاں..... یہی ہوتا ہے۔ خیر اب تو پھنس ہی گیا ہوں۔ مگر بیٹا وہ ڈائریکٹر قنصل جو اس دن قرئل صاحب کے ساتھ تھا وہ تو چوما چاٹی والی فلمیں بناتا ہے۔“

”اسی لئے تو اسے لومڑی کے پلے باندھ رہے ہیں۔ ساری چوکڑی بھول جائے گا۔“
انہوں نے ایک ایسی میز پر قبضہ کیا جسکے قریب والی میز تین مہ رُخوں سے آباد تھی۔
قاسم نے بغور ان کا جائزہ لیا اور صورت پر قیمتی طاری کر کے ٹھنڈی سانس لی۔ پھر
بھرائی ہوئی آواز میں بولا۔ ”پتہ نہیں کس کے مقدر کی ہیں۔“

”اپنے والد صاحب کا پتا بتادو۔“

”قیوں..... کیا مطلب.....!“ قاسم آنکھیں نکال کر بولا۔

”مطلب یہ کہ تم تو اپنے مقدر کا فیصلہ کر نہیں سکتے۔ وہی کیا کرتے ہیں۔“

”دیکھو..... طعنہ نہ دو..... بس ہوئی ایک بار۔“

”اوہو..... تو اس بار تم خود کرو گے۔“

”ہاں..... ہاں..... جب میرا جی چاہے گا۔“

”ضرور..... ضرور۔“ حمید نے بے اعتباری کا مظاہرہ کرنے کے لئے قہقہہ لگایا۔

”دیکھو..... مجھے غصہ نہ دلاؤ۔“

”غصہ غیرت مندوں کو آتا ہے۔ تم میں تو اتنی ہمت بھی نہیں ہے کہ بیوی کے مکھن لگائے بغیر دو چار دنوں ہی کے لئے شہر سے بھی باہر جاسکو۔“

”تم کیا جانو.....؟“

”میں سب کچھ جانتا ہوں۔“

”تم جھک مارتے ہو۔“

”میں غلط نہیں کہتا۔“

”بکو اس ہے..... میں کسی کی پرواہ نہیں کرتا۔“

”کوئی دعویٰ ثبوت کے بغیر تسلیم نہیں کیا جاسکتا۔“

”کیا ثبوت چاہتے ہو.....؟“

”اپنا سوٹ کیس اور ہولڈال ابھی گھر سے یہاں لے آؤ۔ ایک ہفتے کی آؤٹنگ ہوگی۔
 اس کے لئے صرف ایک گھنٹہ دے سکتا ہوں۔“
 ”اب تو جرور لاؤں گا..... یہیں بیٹھے رہنا۔“
 ”بالکل..... فوراً جاؤ۔“
 قاسم جھلاہٹ کا مظاہرہ کرتا ہوا اٹھا اور تھلٹھلاتا ہوا صدر دروازے کی طرف بڑھ گیا۔



کرنل فریدی نے آنے والے کو گھور کر دیکھا۔ پھر سر کی جنبش سے بیٹھنے کا اشارہ کر کے
 سامنے رکھے ہوئے کاغذات کی طرف متوجہ ہو گیا۔
 آنے والا لباس اور رکھ رکھاؤ سے دولت مند طبقے کا فرد معلوم ہوتا تھا۔ وہ چند لمحے
 خاموش بیٹھا فریدی کی مشغولیت کو کینہ تو ز نظروں سے دیکھتا رہا پھر کھٹکھار کر بولا۔ ”میں اس کا
 مطلب نہیں سمجھ سکا جناب۔“
 ”ابھی سمجھا دوں گا۔“ فریدی نے کاغذات سے نظر ہٹائے بغیر خشک لہجے میں کہا۔ ”یہ
 اس معاہدے کی کاپی ہے جو آپ کی کمپنی اور ایک جرمن فرم کے درمیان ہوا تھا۔“
 اجنبی نے طویل سانس لی اور دوسری طرف دیکھنے لگا۔
 کچھ دیر بعد فریدی نے کاغذات تہہ کر کے بائیں جانب سرکا دیئے اور اجنبی کو بغور دیکھتا
 ہوا بولا۔

”پورے جرمنی میں اس نام کی کسی فرم کا وجود نہیں ہے۔“
 ”سوال تو یہ کہ آخر آپ ہمارے پیچھے کیوں پڑ گئے ہیں؟“
 ”ایسے معاملات کی چھان بین میرے فرائض میں داخل ہے۔ ہاں تو فرم کے سلسلے
 میں.....!“

”بس.....!“ اجنبی ہاتھ اٹھا کر بولا۔ ”میں صرف اس لئے آیا تھا کہ آپ کو.....!“
 ”آگاہ کردوں۔“ فریدی نے اس کا جملہ پورا کر دیا۔
 ”جی.....!“

”آگاہ کردوں کہ اس بزنس میں کچھ ذمہ دار ہستیاں بھی شامل ہیں۔“
 ”آپ خود سمجھدار ہیں۔“
 ”میں بھی آپ سے اس کے علاوہ اور کچھ نہیں پوچھوں گا کہ اکیس نمبر کوٹرک نمبری
 ٹوٹی فور کہاں اُن لوڈ کیا گیا تھا۔“
 ”میں کیا جانوں۔“

”پھر اس کا جواب کون دے سکے گا۔“
 ”ایڈمنسٹریو آفیسر.....!“
 ”براہ کرم اس سے معلوم کر کے مجھے مطلع کر دیجئے گا۔“
 ”اوہو..... تو آپ لوگ اس حد تک جا چکے ہیں۔ یعنی ہماری سپلائرز پر بھی نظر ہے۔“
 ”سیٹھ صاحب..... بہتری اسی میں ہے کہ آپ صحیح معلومات بہم پہنچائیں۔“
 ”کیا میں آپ کا فون استعمال کر سکتا ہوں۔“
 ”ضرور..... ضرور.....!“

اجنبی نے اٹھ کر فون پر کسی کے نمبر ڈائل کرتے ہوئے پوچھا۔ ”تاریخ اور ٹرک کا نمبر
 کیا بتایا تھا.....؟“
 ”اکیس نمبر..... ٹرک نمبری ٹوٹی فور.....!“ فریدی نے سگار کیس سے سگار نکالتے
 ہوئے کہا۔

اجنبی نے کسی سے گفتگو کرنے کے بعد ریسور کریڈل پر رکھ دیا اور جیب سے رومال
 نکال کر اپنی پیشانی پر پھوٹ آنے والے قطرات خشک کرنے لگا۔
 فریدی اُسے جواب طلب نظروں سے دیکھتے جا رہا تھا۔
 ”اس نمبر کا ٹرک پچھلے ایک ماہ سے ناقابل استعمال ہے۔“ اجنبی نے بھرائی ہوئی آواز
 میں کہا۔

”تو پھر غلط فہمی ہوئی ہوگی۔“ فریدی نرم لہجے میں کہہ کر اس طرح اٹھا جیسے اب اُسے رخصت کر دینا چاہتا ہو۔

”میں پھر ایک بار عرض کروں گا۔“ اجنبی اس سے مصافحہ کرتا ہوا بولا۔ ”حالات بدل چکے ہیں۔ کہیں آپ کو کوئی نقصان نہ پہنچ جائے۔“

”ارے نہیں سیٹھ صاحب۔“ فریدی ہنس کر بولا۔ ”میری کھال بہت موٹی ہے۔“ اس پر بدلتے ہوئے موسموں کا اثر نہیں ہوتا۔ آپ بے فکر رہیں۔“

اجنبی نے اپنے ہونٹ سختی سے بھیجنے تھے اور دفتر سے باہر نکل گیا تھا۔



یہ سرحدی علاقے کا آخری دیہی ریلوے اسٹیشن تھا۔ رات کو ایک ٹرین یہاں آتی تھی اور بہت سویرے اندرون ملک کے لئے روانہ ہو جاتی تھی۔ نہ یہاں آنے والوں کی تعداد زیادہ ہوتی تھی اور نہ یہاں سے جانے والوں کی تعداد قابل ذکر ہوتی تھی۔

اس وقت بھی صرف ایک مسافر ٹرین سے اُترا تھا۔ لیکن یہ کوئی دیہاتی نہیں تھا۔ اس کے جسم پر جدید ترین تراش کا لباس تھا۔ ہاتھ میں ایک وزنی سفری بیگ لٹکائے وہ پھانک پر آیا۔ پھانک پر نکت وصول کرنے والا موجود نہیں تھا اس لئے اس نے پھانک سے گزر کر اپنا نکت بنگ آفس کی کھڑکی پر رکھ دیا۔

بنگ کلرک نے ہنس کر کہا۔ ”آپ کو بڑی تکلیف ہوئی جناب۔ دراصل اس وقت میں یہاں بالکل اکیلا ہوں۔“

”کوئی بات نہیں۔“ جو بابا مسافر مسکرایا اور نیم تاریک مسافر خانے سے گزرتا ہوا باہر آ گیا۔ ابھی رات کے آٹھ ہی بجے تھے لیکن ایسا معلوم ہوتا تھا جیسے بہت زیادہ رات گزر گئی ہو۔ جیسے ہی مسافر باہر نکلا نزدیک اور دور سے بے شمار کتوں کے بھونکنے کی آوازیں آنے لگیں۔

سردی بڑھ گئی تھی۔ مسافر نے سفری بیگ زمین پر رکھ دیا اور جیب سے سگریٹ کا پیکٹ نکال کر ایک سگریٹ سلگائی اور پھر بیگ اٹھا کر اندھیرے میں چلنے لگا۔ انداز سے معلوم ہوتا تھا جیسے وہ یہاں پہلی بار نہ آیا ہو۔ کسی ہچکچاہٹ کے بغیر تاریک راستوں سے گزرتا ہوا بالآخر ایک بڑی عمارت کے سامنے آکھڑا ہوا۔

عمارت کی متعدد کھڑکیوں میں تیز قسم کی روشنی دکھائی دے رہی تھی۔ یہ ڈاکٹر چنگیزی کی تجربہ گاہ تھی۔ اس علاقے کے لوگ اُسے حیرت اور خوف سے دیکھنے کے عادی ہو گئے تھے۔ کم از کم رات کے اندھیرے میں کوئی مقامی آدمی اس عمارت کے قریب سے بھی گزرنے کی جرأت نہیں کر سکتا تھا۔

ڈاکٹر چنگیزی ان اطراف میں سانپوں کا میچا کہلاتا تھا اور اس کی تجربہ گاہ سانپوں کے ہسپتال کے نام سے مشہور تھی۔

عمارت کی کمپاؤنڈ میں دن رات درجنوں سانپ سرسراتے پھرتے۔ عمارت سے ایک فرائنگ کے دائرے میں جگہ جگہ ایسے بورڈ نصب کر دیئے گئے تھے جن پر خطرے کی علامات بنی ہوئی تھیں۔ بہر حال اس سلسلے میں پوری پوری احتیاط برتی گئی تھی کہ کوئی اجنبی کسی خطرے سے دوچار نہ ہو سکے، لیکن یہ مسافراتی خود اعتمادی کے ساتھ اس عمارت تک پہنچا تھا جیسے اسے سارے حالات کا علم پہلے ہی سے ہو۔

اس نے جیب سے ایک چھوٹی سی سیٹی نکالی اور اسے غالباً کسی مخصوص انداز میں بجانے لگا۔ پھر ایک منٹ بھی نہیں گزرا تھا کہ پوری کمپاؤنڈ روشن ہو گئی اور ایک آدمی برآمدے سے پھانک کی طرف آتا دکھائی دیا۔

اس پورے علاقے میں بجلی کی روشنی اس عمارت کے علاوہ اور کہیں نہیں دکھائی دیتی تھی۔ برقی قوت پیدا کرنے والا ایک جنریٹر اس تجربہ گاہ کیلئے حکومت کی طرف سے مہیا کیا گیا تھا۔

عمارت کے اندر سے آنے والے نے مسافر کو ایک محفوظ راستے سے گزار کر اس کمرے میں پہنچا دیا جہاں دیواروں پر بڑے بڑے سانپوں کی کھالیں آویزاں تھیں۔

وہ ایک صوفے پر اس طرح نیم دراز ہو گیا جیسے بہت تھک گیا ہو۔

تھوڑی دیر بعد ڈاکٹر چنگیزی شب خوابی کے لبادے میں ملبوس پائپ سلگاتا ہوا کمرے

میں داخل ہوا۔ مسافر اُسے دیکھ کر احتراماً اٹھا تھا۔

”اوہو... تم... کہو کیسے آئے؟“ ڈاکٹر چنگیزی نے اُسے بیٹھنے کا اشارہ کرتے ہوئے پوچھا۔
 ”ضرورت..... ڈاکٹر.....!“

”جلدی سے کہہ جاؤ..... میں آرام کر رہا تھا۔“

”مرکزی محکمہ سراغ رسانی نے چھان بین شروع کر دی ہے۔ مجھے سیٹھ اکرم نے بھیجا ہے۔“
 ”کیوں بھیجا ہے..... اور اس اطلاع کا مجھ سے کیا تعلق؟“ ڈاکٹر اسے گھورتا ہوا بولا۔
 ”دراصل ڈرموں کی سپلائی کا علم کرنل فریدی کو ہو گیا ہے۔“

”کیا سیٹھ اکرم بالکل گدھا ہے۔ آخر اس میں پریشانی کی کیا بات ہے۔“

”میں اس کے بارے میں کیا کہہ سکتا ہوں ڈاکٹر۔“

”میں اچھی طرح سمجھتا ہوں۔ تم لوگ یہاں آنے کیلئے بہانے تلاش کرتے رہتے ہو۔“
 ”نہن..... نہیں تو۔“

”بکو اس مت کرو.....!“ ڈاکٹر سخت لہجے میں بولا۔

نوادرد کے چہرے پر ناگواری کے آثار نظر آئے اور اس نے کسی قدر تلخی سے کہا۔ ”میں اس کی وضاحت چاہوں گا ڈاکٹر۔“

”نہا کو گھورنے کے لئے آتے ہو تم لوگ۔“

”لاحول ولا قوۃ.....!“ نوادرد براسا منہ بنا کر بولا۔ ”میں تصور بھی نہیں کر سکتا تھا آپ مجھ پر اس قسم کا کوئی الزام عائد کریں گے۔“

”ہوں.....!“ ڈاکٹر نے پُر تفکر لہجے میں کہا۔ ”نہا بہت خوبصورت ہے۔“

”یہ آپ کا ذاتی مسئلہ ہے۔ مجھے تو صرف سیٹھ اکرم کا پیغام آپ تک پہنچانا تھا۔“

”اوہو..... تو کوئی پیغام بھی ہے۔“ ڈاکٹر چونک کر بولا۔

”جی ہاں..... فی الحال وہ ڈرموں کی سپلائی روک رہے ہیں۔“

”آخر کیوں؟“

”کرنل فریدی!“

”کیا بکو اس ہے۔ کرنل فریدی کو اس سے کیا سروکار..... وہ کیا کر لے گا..... کیا میں

یہاں کوئی غیر قانونی کام کر رہا ہوں۔“

”ڈاکٹر! میں یہ سب کچھ نہیں جانتا۔ مجھ سے جو کچھ کہا گیا تھا آپکے گوش گزار کر دیا۔“

”سوال تو یہ ہے کہ اس کی نوبت ہی کیوں آئی۔ کیا اشار آرن فیکٹری والے کوئی

غیر قانونی کام بھی کر رہے ہیں۔“

”میں اس کے بارے میں کیا عرض کر سکتا ہوں۔“

”اچھا..... اب تم ریلوے اسٹیشن ہی واپس جاؤ۔ ویٹنگ روم میں سو رہنا اور صبح کی گاڑی

سے واپس چلے جانا۔“

”مم..... مگر..... میرے پاس بستر نہیں ہے۔ میں سوچ بھی نہیں سکتا تھا کہ آپ اتنی بے

مروتی سے پیش آئیں گے۔“

”کیا مطلب.....؟“ ڈاکٹر کا لہجہ سرد تھا۔

”کیا میں یہاں رات نہیں گزار سکتا۔“

”جی نہیں..... یہ سرائے نہیں ہے۔ تم پہلے بھی یہاں آچکے ہو، کبھی رات بسر کی ہے۔“

”لیکن اس کا یہ مطلب تو نہیں۔“

”خاموش رہو..... اس سوٹ کیس میں کیا ہے؟“

”بندوق، کارتوس اور ایک عدد سلپنگ سوٹ..... خیال تھا کہ دو دن یہاں ٹھہر کر شکار

کھیلوں گا۔“

”تمہارے باس سیٹھ اکرم کی جائیداد ہے نا یہ کہ تم یہاں شکار کھیلو گے۔ خبردار اگر ایک

فائر بھی کیا میرے جنگلوں میں۔“

”میں آپ کو اتنا بد اخلاق نہیں سمجھتا تھا۔“

”سانپوں کی ہم نشینی نے زہریلا بنا دیا ہے۔“ ڈاکٹر کے ہونٹوں پر طنزیہ مسکراہٹ نمودار

ہوئی۔

”بہتر ہے مجھے عمارت سے باہر بھجوا دیجئے۔ کسی نہ کسی طرح رات گزار کر چلا جاؤں گا۔“

ڈاکٹر نے قہقہہ لگایا۔ پھر سنجیدگی اختیار کر کے نرم لہجے میں بولا۔ ”برامان گئے۔“

”ظاہر ہے۔“

”نہیں..... تم یہیں رات گزار دو گے اور جتنے دن چاہو میرے مہمان رہ سکتے ہو۔“

نوادرد کے چہرے پر حیرت کے آثار نظر آئے۔

ڈاکٹر پھر ہنس پڑا۔ اس کے بعد اس نے کسی ملازم کو آواز دی تھی۔

تھوڑی دیر بعد نووارد کو اوپری منزل کے ایک کمرے میں پہنچا دیا گیا۔ پھر وہیں اس نے رات کا کھانا کھایا تھا۔

ساڑھے دس بجے ایک خوش شکل ملازمہ کافی لائی۔ نووارد نے اسے للچائی ہوئی نظروں سے دیکھا تھا اور وہ اس طرح مسکرائی تھی جیسے اس کے خیالات پڑھ رہی ہو۔

”کیا نام ہے تمہارا.....؟“ نووارد نے بھرائی ہوئی آواز میں پوچھا۔

”شائم.....!“ جواب ملا۔

”کیا.....؟“

”شائم.....!“

”بہت خوب.....!“ نووارد ہنس پڑا۔

لیکن ملازمہ اب بے حد سنجیدہ نظر آنے لگی تھی۔ اس نے کافی بنا کر پیالی اس کی طرف بڑھاتے ہوئے کہا۔ ”ڈاکٹر صاحب مجھے شائم ہی کہتے ہیں۔“

”مگر تمہارا نام تو جینیلی ہونا چاہئے۔ ڈاکٹر کی بد اخلاقی پر رونا آ رہا ہے۔“

”آپ جینیلی ہی کہتے۔“

”یقیناً..... یقیناً..... تم کھڑی کیوں ہو۔ بیٹھ جاؤ۔“ اس نے کرسی کی طرف اشارہ کیا۔

”جی نہیں شکریہ۔“ وہ آہستہ سے بولی۔ ”ڈاکٹر صاحب کو معلوم ہو گیا تو..... میں دراصل

برتن لے کر واپس جاؤں گی۔“

”اچھا..... اچھا..... میں جلد ہی پے لیتا ہوں۔“

بڑے بڑے گھونٹ لے کر اس نے کپ خالی کر دیا اور اسے لڑکی کی طرف بڑھاتا ہوا

بولاً۔ ”یہ لو..... شکریہ..... اُدھ..... ایسی تھکن محسوس ہو رہی ہے جیسے سینکڑوں میل پیدل طے کئے

ہوں۔“

لڑکی کچھ نہ بولی۔ ٹرے اٹھا کر دروازے کی طرف بڑھ گئی۔

نوادرد کی پلکیں نیند کے دباؤ سے بوجھل ہوئی جا رہی تھیں۔ وہ بستر پر لیٹ گیا اور اس طرح بار بار آنکھیں پھاڑنے لگا جیسے نیند کے اس اچانک غلبے کی وجہ اس کی سمجھ میں نہ آ رہی ہو۔ پھر وہ گہری نیند سو گیا تھا۔

ٹھیک گیارہ بجے دو آدمی کمرے میں داخل ہوئے جنہوں نے ایک اسٹریچر اٹھا رکھا تھا۔ نیند میں غافل نووارد کو انہوں نے بستر سے اٹھا کر اسٹریچر پر ڈالا اور نجلی منزل پر اتار لے گئے۔

لیکن دوسری صبح وہ اپنے بستر ہی پر بیدار ہوا تھا اور بیداری کا سبب ڈاکٹر چنگیزی کی دہائیں تھیں۔ وہ اس کے بستر کے قریب ہی کھڑا اس لڑکی پر گرج برس رہا تھا جو پچھلی رات اس کے لئے کافی لائی تھی۔

”کتیا کی بچی..... تو یہاں کیا کر رہی تھی۔ بولتی کیوں نہیں۔ میں ابھی کوڑے مار مار کر تیری کھال گرا دوں گا۔“

نوادرد نے اٹھ کر بیٹھنا چاہا لیکن ناکام رہا۔ اسے ایسا محسوس ہو رہا تھا جیسے ہاتھ پیروں کو جنبش تک نہ دے سکے گا۔

”او ذلیل آدمی..... تم پڑے میری صورت کیا تک رہے ہو۔“ دفعتاً ڈاکٹر اُسے گھونسنے لگا کر چیخا۔ ”اٹھو اور فوراً یہاں سے نکل جاؤ۔“

”کک..... کیوں؟“ بدقت تمام اس کی زبان سے نکل سکا اور اُسے اپنی آواز ایسی ہی معلوم ہوئی جیسے کسی گہرے کنوئیں میں بول رہا ہو۔

”ذلیل آدمی..... پوچھتے ہو کیوں۔ یہ یہاں کیا کر رہی تھی؟“ ڈاکٹر ملازمہ کی طرف ہاتھ اٹھا کر دہاڑا۔

”میں کیا جانوں۔“

”گلا گھونٹ کر مار ڈالوں گا اگر جھوٹ بولا۔ ساری رات یہ کتیا اسی کمرے میں رہی ہے..... بولتی کیوں نہیں۔“

ملازمہ دونوں ہاتھوں سے منہ چھپائے سسکیاں لیتی رہی۔

”مم..... مگر..... ڈاکٹر..... میرے فرشتوں کو بھی علم نہیں۔“

”فرشتوں کو بھلا ایسی کمینگی سے کیا سروکار..... اب تم اٹھو اور یہاں سے نکل جاؤ، ورنہ ہو سکتا ہے کہ میں تمہیں مار ہی ڈالوں۔“ ڈاکٹر گھونسا ہلا کر دھاڑا۔ پھر ملازمہ کو گردن سے پکڑ کر دروازے کی طرف دھکیل دیا۔ وہ گرتے گرتے بچی تھی۔ دوسرے ہی لمحے میں دروازے سے گزرتی چلی گئی۔

پھر ڈاکٹر اسکا گریبان پکڑ کر جھٹکے کے ساتھ اٹھاتا ہوا گر جا۔ ”اٹھو..... اور فوراً نکل جاؤ۔“
نوار کے پیر کانپ رہے تھے۔ سر چکرا رہا تھا۔ اُسے ایسا محسوس ہو رہا تھا جیسے دو قدم بھی نہیں چل سکے گا۔

”حالت تو یہ ہے اور مرے جارہے ہیں سُر کے بچے۔“ ڈاکٹر مضحکہ اُڑانے والے انداز میں بولا۔

”یقین کیجئے ڈاکٹر.....!“ نوار درگزر لڑایا۔ ”مم..... میں کچھ نہیں جانتا۔“
ڈاکٹر چنگیزی نے اسے پھر بستر پر دھکیل دیا اور دروازے کی طرف مڑتا ہوا بولا۔
”ٹھہرو! میں ابھی تمہارا انتظام کرتا ہوں۔“

وہ چلا گیا اور نوار بستر پر بے سدھ پڑا اس طرح پلکیں جھپکاتا رہا جیسے پورے جسم میں صرف پلکیں ہی حرکت کر سکتی ہوں۔ اُسے اس کے علاوہ اور کچھ نہ یاد آ سکا کہ کچھیلی رات کافی پی چکنے کے بعد اس پر شدید ترین نیند کا غلبہ ہوا تھا۔

تھوڑی دیر بعد ڈاکٹر چنگیزی دو آدمیوں کے ساتھ واپس آیا۔
”سنو.....!“ وہ نوار کو مخاطب کر کے بولا۔ ”دل تو یہی چاہتا ہے کہ تمہیں پولیس کے حوالے کر دوں، لیکن انصاف کا تقاضا ہے کہ اس کتیا کی کھال کھینچی جائے کیونکہ وہ یہاں آئی تھی۔ تم اس کے کمرے میں نہیں گئے تھے۔ بہر حال یہ دونوں تمہیں ٹرین پر بٹھائیں گے۔“
”لل..... لیکن مجھے کیا ہو گیا ہے؟“

”بس چلے جاؤ..... ورنہ کھال کھینچ لوں گا۔“ ڈاکٹر چنگیزی غصیلے لہجے میں بولا۔

”میری سمجھ میں نہیں آتا۔“

”سینڈ اکرم سے کہہ دینا کہ ڈرم کی سپلائی بند کر دے۔ اب کسی اور ادارے سے

معاملات طے کر لوں گا۔ وہ شاید سمجھتا ہے کہ میں کوئی غیر قانونی کام کر رہا ہوں۔“

ڈاکٹر چنگیزی اس کے بعد وہاں نہیں ٹھہرا تھا۔
 چلی منزل کے ایک کمرے میں وہی ملازمہ کھڑی بُری طرح ہنس رہی تھی جس کی کھال
 اتار دینے کے بارے میں ڈاکٹر نے نووارد سے کہا تھا۔
 ڈاکٹر چنگیزی اتنی آہستگی سے اُس کے پیچھے جا کھڑا ہوا کہ اُسے خبر تک نہ ہوئی۔
 ”دانت بند کرو۔“ وہ کسی سانپ کی طرح ہچکچہکا رہا۔
 ”لیس سر..... لیس سر.....!“ لڑکی بوکھلا گئی۔

”جاؤ! میک اپ صاف کرو۔“
 ”ویری دل سر.....!“ وہ دروازے کی طرف دوڑتی ہوئی بولی۔
 ڈاکٹر ایک آرام کرسی پر نیم دراز ہو کر اخبار دیکھنے لگا۔
 کچھ دیر بعد ایک اور لڑکی کمرے میں داخل ہوئی، جو سیاہ جیکٹ اور خاکی جین میں ملبوس
 تھی۔ اخروٹ کی رنگت کے گھونگھریا لے بال شانوں پر بکھرے ہوئے تھے۔ بائیں کاندھے
 سے اعشاریہ دو دو کی رائفل لٹک رہی تھی۔ خوبصورت ہونے کے ساتھ ہی ساتھ بے حد
 پھرتیلی بھی معلوم ہوتی تھی۔
 ”ہلو ڈاکٹر.....!“ اس نے یونہی رواروی میں کہا اور بائیں جانب والے دروازے کی
 طرف بڑھتی چلی گئی۔

”ٹھہرو.....!“ ڈاکٹر ہاتھ اٹھا کر بولا۔
 ”کوئی خاص بات؟“ وہ رک کر اس کی طرف مڑے بغیر بولی۔
 ”ادھر آؤ۔“

وہ بے حد سنجیدگی اختیار کئے ہوئے اس کے قریب آ کھڑی ہوئی۔
 ”میں نے تم سے کتنی بار کہا ہے کہ لانگ بوٹ پہنے بغیر جنگل میں مت گھسا کرو۔“ اس
 نے نرم لہجے میں کہا۔

”میرے صبر کی داد دو ڈاکٹر کہ میں عرصے سے صرف سستی چلی آ رہی ہوں اور میں نے
 یہ نہیں کہا کہ لانگ بوٹوں سے مجھے نفرت ہے۔“

”نیما.....!“

”میں بہت تھک گئی ہوں۔“ لڑکی نے کہا اور تیزی سے مڑی۔

ڈاکٹر اسے بے بسی سے دیکھتا رہ گیا اور وہ کمرے سے نکلی چلی گئی تھی۔

پھر اچانک ڈاکٹر چینگیزی کا چہرہ سرخ ہو گیا۔ آنکھیں شعلے برسانے لگیں۔ دوسرے ہی لمحے میں اس کا گھونہ آرام کرسی کے قریب والی چھوٹی میز پر پڑا اور وہ اپنے پایوں سمیت کئی ٹکڑوں میں تقسیم ہو گئی۔ اس کے بعد وہ شاید کسی اور چیز پر غصہ اتارنے کا ارادہ کر رہی رہا تھا کہ ایک آدمی کمرے میں داخل ہوا۔

”کیا ہے؟“ ڈاکٹر غرایا۔

”شیشم کے جڈگلوں میں ایک فلم یونٹ نے ڈیرا ڈال دیا ہے۔ آؤٹ ڈور شوٹنگ کر رہے ہیں۔“

”کس کی اجازت سے؟“

”میری اجازت سے۔“ بائیں جانب سے آواز آئی اور ڈاکٹر جھلا کر پلٹا۔ دروازے میں نیا کھڑی تھی۔

”کیا مطلب.....؟“

”وہ کوئی جنگل فلم بنا رہے ہیں۔ میں نے بھی انہیں دیکھا تھا۔“

”تم نے کہا تھا کہ تمہاری اجازت سے۔“

”اجازت ہی سمجھئے۔ کیونکہ میں نے انہیں وہاں سے ہٹ جانے کی وارننگ نہیں دی تھی۔“

”تم جاؤ.....!“ ڈاکٹر نے اطلاع لانے والے کی طرف ہاتھ ہلا کر کہا۔

وہ چپ چاپ کمرے سے باہر چلا گیا اور ڈاکٹر نیا کو گھورتا ہوا بولا۔ ”تم بہت گستاخ ہوتی جا رہی ہو۔“

”قدرتی بات ہے۔“ وہ دلاویز انداز میں مسکرائی۔

”تم بعض اوقات حد سے بڑھ جاتی ہو۔“

”ٹھیک ہے تو پھر مجھے ملازمت سے برطرف کر دیجئے۔“

”مجھے غصہ نہ دلاؤ۔“

”میں یہی چاہتی ہوں۔“

”کیا چاہتی ہو؟“

”کہ اپنے ہی غصے کی آگ میں جل کر آپ بھسم ہو جائیں اور ہاں آپ اس فلم یونٹ کو وہاں سے نہیں ہٹائیں گے۔ میری دلچسپی کی چیز ہے۔“

”تم ہوش میں ہو یا نہیں۔“

”ڈاکٹر! مجھے اس پر مجبور نہ کیجئے کہ کسی دن چپ چاپ یہاں سے چلی جاؤں اور پھر

آپ.....!“

”جو دل چاہے کرو۔“ ڈاکٹر پیرٹنچ کر چیخا اور کمرے سے باہر چلا گیا۔



نہ صرف کیپٹن حمید بلکہ قاسم بھی میک اپ میں تھا۔ انہوں نے شیشم کے جنگل میں اپنے خیمے نصب کئے تھے۔ ان دونوں سمیت یہ فلم یونٹ پچیس افراد پر مشتمل تھا۔ پچھلے دن وہ یہاں پہنچے تھے اور ابھی تک شوٹنگ کی تیاریاں ہی جاری تھیں۔

قاسم کا ذہن یقین اور بے یقینی کے درمیان ہچکولے کھا رہا تھا۔ یہ بات کسی طرح حلق سے نہیں اترتی تھی کہ کوئی فلم عورت کے بغیر بھی بنائی جاسکتی ہے۔

”کیا عورت..... عورت کی رٹ لگا رکھی ہے۔“ حمید بھنا کر بولا۔

”شہر ہی میں کوئی نصیب ہو جاتی ہیں۔“

”اب یہاں اس جنگل میں لا قری میری توہین کرو غے۔“ قاسم نے چاروں طرف دیکھتے

ہوئے کہا۔

وہ اس وقت اپنے خیمے کے باہر بیٹھے دھوپ لے رہے تھے۔ پچھلی رات سردی نے مزاج پوچھ لئے تھے۔ قاسم کا بُرا حال تھا اور رات ہی کو حمید نے اس دشواری پر قابو پانے کی تدبیریں سوچ لی تھیں۔

آج خیموں کے اندر بھی الاؤ روشن کرنے کے انتظامات کئے جا رہے تھے۔

”مگر بیٹا..... وہ..... ڈائریکٹر قنصل کہاں ہے؟“ قاسم نے سوال کیا۔

”فضول پیسے برباد کرنے سے کیا فائدہ جبکہ میں خود فلم ڈائریکٹر کر سکتا ہوں۔“

”قیام طلب.....؟“

”میں فلم ڈائریکٹر کروں گا اور شاید تمہیں یہ نہیں معلوم کہ تم جنگلیوں کے سردار کا رول

ادا کرو گے۔“

”اب پھر شروع کی تم نے اپنی چار سو بیس۔“ قاسم آنکھیں نکال کر بولا۔

”کیا مطلب.....؟“

”تم نے تو کہا تھا کہ میں صرف پروڈیوسر ہوں گا۔“

”تم کو اس کر رہے ہو۔ میں نے لفظ صرف، قطعی استعمال نہیں کیا تھا۔“

”میں نہیں بنتا جنگلیوں کا سردار۔“

”اچھی بات ہے تو پھر تمہیں اس بکرے میں سے کچھ بھی نہیں ملے گا جو انگاروں پر بھونا

جائے گا۔“

”ہاں ہاں، میں تو پہلے ہی سمجھتا تھا کہ تم اکیلے میں جردر کمینہ پن کرو گے۔“

”اور تمہیں چھیڑوں گا بھی اکیلے میں۔“

”چھیڑ کر تو دیجو.....!“ قاسم دھاڑتا ہوا اٹھ گیا۔ ”ٹانگیں چیر کر پھینک دوں گا۔“

حمید اسے آنکھ مار کر مسکرایا۔

”دیجو! میں سمجھائے دیتا ہوں..... جان نہ جلاؤ۔“

”جنگلی سردار کی محبوبہ تو ابھی پہنچی ہی نہیں۔“

”کک..... کیا مطلب.....؟“

”وہ ایک خوشنور عورت کا رول ادا کرے گی۔“

”سارے تھوڑا تھوڑا کر کے بتاتے ہو۔“ قاسم کسی قدر ڈھیلا پڑ کر بولا۔ ”تم سے شائد

ایک بالشت چھوٹی ہوگی اور پھیلاؤ تم خود ہی دیکھ لینا۔“

قاسم نے بیچ سے تھوک کی پچکاری ماری اور منہ چلانے لگا۔ پھر کھیانی سی ہنسی کے

ساتھ بولا۔ ”تم سالے فراڈ ہو۔ یونہی بکواس کر رہے ہو تاکہ میں تمہارا ساتھ دیتا رہوں۔“
 ”دیکھ لینا..... تھوڑی دیر بعد پہنچ جائے گی۔“

ٹھیک اسی وقت انہوں نے کسی وزنی گاڑی کے انجن کی آواز سنی، جو لمحہ بہ لمحہ قریب ہوتی جا رہی تھی اور پھر ایک جیب خیموں کے درمیان آڑکی۔ قاسم نے متحیرانہ انداز میں پلکیں جھپکائی تھیں اور حمید اس کا بازو دبا کر آہستہ سے بولا تھا۔

”یہ کوئی اور ہے..... بدحواس نہ ہو جانا۔“

”اے یہ تو کسی انگلش فلم کی ہیروئن معلوم ہوتی ہے حمید بھائی۔ ہائے ہائے کیا چین جیکٹ ہے۔ ارے باپ رے۔ رائفل بھی ہے۔ اس کے پاس..... ہائے۔“

لڑکی جیب سے اُتری نہیں تھی۔ اسٹیرنگ کے سامنے بیٹھی گردو پیش کا جائزہ لیتی رہی۔
 ”فرمائیے..... کس کی تلاش ہے۔“ حمید نے آگے بڑھ کر بڑے ادب سے سوال کیا۔

”اوہ.....!“ وہ چونک پڑی۔ پھر سنبھل کر بولی۔ ”یہاں کیا ہو رہا ہے؟“

”ہم ایک فلم کی شوٹنگ کر رہے ہیں۔“

”میں پونٹ کے انچارج سے ملنا چاہتی ہوں۔“

”فرمائیے۔“

”اوہ..... آپ ہی ہیں۔ اچھا دیکھئے۔ سب سے پہلے تو میں یہ بتانا چاہتی ہوں کہ آپ

نے غیر قانونی طور پر یہاں کھڑاگ پھیلایا ہے۔“

”میں نہیں سمجھا محترمہ۔“

”آپ کو ہم سے اجازت لینا چاہئے تھی۔“

”ہمارے پاس محکمہ جنگلات کا اجازت نامہ موجود ہے۔“

”محکمہ جنگلات کا اس ملاقات سے کوئی تعلق نہیں۔“

”اچھا تو اب آپ ہی اجازت دے دیجئے۔“

”خیر.....! وہ کسی قدر غصے کا اظہار کرتی ہوئی بولی۔ ”یہاں سانپ بکثرت ہیں۔“

”مجھے علم ہے اور ہم نے اس سلسلے میں احتیاطی تدابیر اختیار کر لی ہیں۔“

”اسکے باوجود اگر مارگزیدگی کا کوئی واقعہ ہو جائے تو آپ فوراً ڈاکٹر چنگیزی کی تجربہ گاہ

سے رابطہ قائم کیجئے گا۔“

”ہم نہیں جانتے کہ ڈاکٹر صاحب کی تجربہ گاہ کہاں ہے۔“

”یہاں سے زیادہ دور نہیں ہے۔ میں ان کی اسٹنٹ نیا ہوں۔“

”بڑی خوشی ہوئی آپ سے مل کر۔“

”یہ کس قسم کی فلم ہے۔“

”جنگل فلم سمجھ لیجئے۔“

”کون ڈائریکٹ کر رہا ہے؟“

”میری پہلی فلم ہے۔“ حمید نے ایسے لہجے میں کہا جس سے اندازہ لگایا جاسکتا تھا کہ وہ

خود ہی اس فلم کو ڈائریکٹ کر رہا ہے۔

”کیا ابھی کام شروع نہیں کیا.....؟“

”سہ پہر سے شروع کر دیں گے۔“

نیا بار بار قاسم کی طرف دیکھے جارہی تھی۔ دفعتاً اس نے سوال کیا۔ ”کیا وہ بھی کوئی

اداکار ہے؟“

”جی ہاں..... وہ جنگلیوں کے سردار کارول ادا کرے گا۔“

”شاید یہ بھی نیا ہے۔ اس سے پہلے کسی فلم میں نہیں دیکھا۔“

”جی ہاں، نیا ہی ہے۔ میں دراصل یہ ثابت کرنے کی کوشش کر رہا ہوں کہ باکس آفس

پکچر کے لئے ضروری نہیں کہ نامور آرٹسٹ ہی کاسٹ میں شامل ہوں۔ اصل چیز تو کہانی اور

ٹریٹمنٹ ہوتا ہے۔“

”بڑا نیک قدم ہے۔ پُرانے چہرے دیکھ دیکھ کر آنکھیں پتھر اگئیں۔ لیکن پریم کہانی تو

یقیناً ہوگی۔“

”یہی تو خاص بات ہے کہ پوری کہانی میں آپ لفظ محبت سننے کو ترس جائیں گی۔“

”تب تو واقعی آپ قابل مبارک باد ہیں۔“

”شکریہ۔“

”چلئے..... میں آپ کو تجربہ گاہ دکھا دوں تاکہ ضرورت پڑنے پر آپ ہم تک پہنچ سکیں۔“

”بہت بہت شکریہ محترمہ..... میں ضرور چلوں گا۔“

”آئیے۔“ نیما نے اپنے برابر والی نشست کی طرف اشارہ کیا۔

حمید جیپ پر بیٹھ ہی رہا تھا کہ قاسم بھی لڑھکتا ہوا قریب آ پہنچا۔

”کہاں چلے؟“ وہ ہاتھ نچا کر بولا۔

”ابھی آیا..... تم وہیں جا کر بیٹھو جہاں بیٹھے ہوئے تھے۔“

”ہرگز نہیں۔ میں بھی ساتھ چلوں گا۔“

”چاروں نارفلٹ ہو جائیں گے۔“ حمید نے ایسے انداز میں کہا کہ نیما ہنس پڑی۔

”کیا حرج ہے۔ انہیں بھی لے چلے۔“ اُس نے جلدی سے کہا۔

”بیٹھ جاؤ۔“ حمید نے بے دلی سے کچھلی سیٹ کی طرف اشارہ کیا۔

”شو کریہ۔“ قاسم جیپ پر چڑھتا ہوا کراہا تھا۔

حمید نے سوچا کہ جلد از جلد قاسم کو اس پتھویشن سے آگاہ کر دینا چاہئے ورنہ کہیں وہ اپنی

کسی بکو اس سے بھانڈا نہ پھوڑ دے۔

”یہ محترمہ نیما ہیں..... کسی ڈاکٹر چنگیزی کی اسسٹنٹ..... ہمیں اپنی تجربہ گاہ دکھانے جا رہی

ہیں اور یہ مایہ ناز اداکار قاسم قراقرم والا ہیں۔ میری فلم میں جنگلی سردار کا رول ادا کریں گے۔“

”آپ نے اپنا نام ابھی تک نہیں بتایا۔“ نیما بولی اور جیپ اسٹارٹ ہو کر آگے بڑھ گئی۔

”ایس۔ ایچ۔ زیٹو.....!“ حمید نے ٹھنڈی سانس لے کر کہا۔ ”یہاں آ کر پچھتا رہا

ہوں۔ ہالی وڈ میں بہت اچھا تھا۔“

”وہاں کیا کرتے تھے؟“

”اردو کے برسی ادب سے آئیڈیاز پار کر کے وہاں کے فلسازوں کے ہاتھ فروخت

کر دیا کرتا تھا۔“

”تو کیا یہ کوئی اچھی بات تھی؟“ نیما نے کسی قدر ناگواری سے سوال کیا۔

”میلنس برابر کیا کرتا تھا اس طرح آخر اردو والے بھی تو انگریزی ادب پر ہاتھ صاف

کرتے رہتے ہیں۔ اب ان بیچاروں کو اردو تو آتی نہیں کہ وہ خود ہی انتقام لے سکیں۔“

”بہر حال میں اسے اچھا نہیں سمجھتی۔“

”اچھا تو میں بھی نہیں سمجھتا لیکن پیٹ کے لئے سب کچھ کرنا پڑتا ہے۔“

”لیکن آپ نے تو ابھی کہا تھا کہ یہ آپ کی پہلی فلم ہے۔“

”بحیثیت ڈائریکٹر..... اس سے پہلے کبھی کوئی فلم ڈائریکٹ نہیں کی۔“

قاسم جو اس دوران میں خاموش بیٹھا ان کی گفتگو سنتا رہا تھا دفعتاً دباڑا۔ ”ارے باپ

رے..... کتنا بڑا سانپ ہے..... اڑدھا ہے۔“

نیما ہنس پڑی اور حمید نے طویل سانس لی۔ بائیں جانب جھاڑیوں کے قریب ایک دس

گیارہ فٹ لمبا اجگر آہستہ آہستہ ریگ رہا تھا۔

”بھلا آپ جنگلی سرداروں کا رول کس طرح ادا کریں گے۔“ نیما نے قاسم کو مخاطب

کرتے ہوئے کہا۔ ”جبکہ سانپ دیکھ کر ڈر جاتے ہیں۔“

قاسم کچھ نہ بولا۔ مڑ مڑ کر پیچھے دیکھے جارہا تھا۔ اچانک پھر چیخا۔

”اے..... ایک اور..... قیا قصہ ہے۔“

اور پھر کچھ دور چلنے کے بعد نیما نے اچانک بریک لگائے۔ جیپ جھٹکے کے ساتھ رک

گئی۔ قریب دس گز کے فاصلے پر ایک بہت بڑا اجگر راستہ پار کر رہا تھا۔

”ارے..... ارے..... روک کیوں دیا۔“ قاسم بوکھلائے ہوئے انداز میں بولا۔

”غازی سے کچل دیجئے۔“

نیما ہنس پڑی اور پھر بخیدگی اختیار کر کے بولی۔ ”یہ ہمارے سانپ ہیں جناب۔“

”قیا مطلب.....؟“

”ہم ان کی دیکھ بھال کرتے ہیں۔“

”کیا آپ سچ کہہ رہی ہیں؟“ حمید نے اپنے لہجے سے خوفزدگی ظاہر کرتے ہوئے پوچھا۔

”جی ہاں..... اوہ..... آپ ڈر رہے ہیں۔“ وہ ہنس کر بولی۔

”نن..... نہیں..... ڈر تو نہیں رہا..... لیکن.....!“

”ہم انکی فارمنگ کر رہے ہیں۔ ان کی کھالیں بیرون ملک بھیج کر زرمبادلہ کماتے ہیں۔“

”اوہ..... اچھا.....!“ حمید نے اطمینان ظاہر کرنے کی ایکٹنگ کی۔

”یہ بالکل بے ضرر ہیں۔ ان میں زہر نہیں ہوتا۔ بس گوشت خور جانور سمجھ لیجئے۔“ نیما

بولی۔ ”لیکن جہاں آپ لوگوں نے قیام کیا ہے، وہاں دوسری مختلف اقسام کے سانپ بھی موجود ہیں۔ ان میں سے کچھ زہریلے بھی ثابت ہو سکتے ہیں۔“

”لیکن میں نے سنا ہے کہ بہت زیادہ موٹے آدمیوں کو سانپ نہیں ڈستے۔“ حمید نے اونچی آواز میں کہا اور قاسم ترک کر بولا۔ ”ہاں..... ہاں..... بھانجے لگتے ہیں ناموٹے آدمیوں سے..... وہاں سے اکھاڑو خیمے..... میں اب وہاں نہیں رہوں گا.....!“

نیا کو پھر ہنسی آگئی۔

جیپ ایک بڑی سی عمارت کے کمپاؤنڈ میں داخل ہو رہی تھی۔ پورچ میں پہنچ کر نیما نے انجن بند کر دیا۔ ٹھیک اسی وقت صدر دروازے میں ایک قوی میکل آدمی کھڑا دکھائی دیا۔

”ڈاکٹر چنگیزی.....!“ نیما آہستہ سے بولی۔

”شاندار.....!“ حمید نے اُسے تحسین آمیز نظروں سے دیکھتے ہوئے کہا۔

ڈاکٹر چنگیزی انہیں ناخوشگوار انداز میں گھورے جا رہا تھا۔

پھر جیسے ہی قاسم جیپ سے نیچے اُترا، ڈاکٹر کی آنکھوں میں پائی جانے والی ناگواری یکثرت تحیر اور دلچسپی کے تاثر میں تبدیل ہو گئی۔

”ویل..... ویل.....!“ کہتا ہوا وہ آگے بڑھا۔

”یہ وہی لوگ ہیں ڈاکٹر۔“ نیما سپاٹ لہجے میں بولی۔

”کون لوگ.....؟“

”قلم والے۔“

”اوہ.....!“ ڈاکٹر نے پھر بُرا سا منہ بنایا۔

”ہمیں بے حد افسوس ہے ڈاکٹر۔“ حمید مصافحے کے لئے ہاتھ بڑھاتا ہوا بولا۔ ”آپ

لوگوں سے اجازت حاصل کئے بغیر ہم نے وہاں پڑاؤ ڈال دیا۔ میں ایس ایچ جیو ہوں اور یہ

قاسم قرقرم والا۔“

”دونوں نام پسند نہیں آئے۔“ ڈاکٹر نے خشک لہجے میں کہا اور نیما ت بولا۔ ”تم انہیں

یہاں کیوں لائی ہو۔“

”تجربہ گاہ دکھانا چاہتی تھی تاکہ ضرورت پڑنے پر یہ ہم تک پہنچ سکیں۔“

”سوال یہ ہے کہ اس قسم کا خطرہ ہی کیوں مول لیا جائے۔“

”در اصل وہ جگہ ہمیں بہت مناسب نظر آئی تھی۔“ حمید بولا۔

”اب نامناسب سمجھ کر وہاں سے ہٹ جاؤ۔“ ڈاکٹر نے جھنجھلاہٹ کا مظاہرہ کرتے ہوئے کہا۔

”اگر محتاط رہیں گے تو کسی دشواری میں نہیں پڑیں گے۔“ نیما بول پڑی۔

ڈاکٹر نے اسے غصیلی نظروں سے دیکھا اور تیزی سے مڑ کر اندر چلا گیا۔

حمید کو نیما کے ہونٹوں پر ایسی مسکراہٹ نظر آئی جیسے وہ ڈاکٹر کے چڑچڑے پن سے محظوظ ہوئی ہو۔

”چلے..... اندر چلے۔“ اس نے ان دونوں سے کہا۔

”مجھے تو خوف معلوم ہوتا ہے ڈاکٹر سے۔“ حمید بولا۔

”اوہ..... کچھ نہیں..... وہ تو بس یونہی۔“

”اے ہاں..... چلو نا..... ڈرتے قیوں ہو۔“ قاسم چپک کر بولا۔ ”کوئی شیر تھوڑا ہی ہے

کہ بھاڑ کھائے گا۔“

وہ انہیں نشست کے کمرے میں لائی۔ قاسم نہ جانے کیوں بہت زیادہ خوش نظر آنے لگا تھا۔

”آپ لوگ تشریف رکھئے۔“ نیما بولی۔ ”میں کافی کے لئے کہنے آؤں۔ یا آپ چائے

پسند کریں گے۔“

”ارے نہیں..... اس کی تکلیف نہ کیجئے۔“ حمید نے کہا لیکن قاسم فوراً ہی بول پڑا۔ ”جی

کافی ہی ٹھیک رہے گی۔“

نیما چلی گئی اور حمید اسے گھورتا ہوا بولا۔ ”آخر تم یک بیک اتنے خوش کیوں نظر آنے لگے

ہو۔“

”جین اور جیکٹ میں بڑی اچھی لگتی ہے۔“ قاسم نے آہستہ سے کہا۔ ”ایسا معلوم ہوتا

ہے جیسے جین اور جیکٹ ہی کے لئے پیدا ہوئی ہو۔“

”جین اور جیکٹ پہنے ہوئے پیدا ہوئی ہوگی۔“

”مگر ڈاکٹر سالا..... کھتر ناک معلوم ہوتا ہے۔“

حمید کچھ کہنے ہی والا تھا کہ ایک اور لڑکی کمرے میں داخل ہوئی اور اس نے بڑی لگاؤٹ کے ساتھ قاسم کو مخاطب کیا۔ ”آپ بلیک کافی پسند فرمائیں گے یا دودھ کے ساتھ؟“

”جی بس..... جیسی بھی مل جائے۔“ قاسم کے دانت نکل پڑے۔

”نہیں آپ بتائیے۔“ وہ چلک کر بولی۔ ”اتنے زبردست ہیں اور اتنی ذرا سی بات نہیں بتا سکتے۔“

”ہی ہی ہی ہی..... اب میں قیام عرض کروں۔“

”خیر..... کچھ کھائیے گا بھی..... یا صرف کافی.....؟“

”شش.....!“ حمید قاسم کو وارنگ دینے کے سے انداز میں بولا۔ ”ذرا محتاط ہو کر..... یہ تو اس طرح پوچھ رہی ہیں جیسے ہمیں بل بھی ادا کرنا پڑے گا۔“

”جی نہیں..... ایسی کوئی بات نہیں۔ میں تو دراصل یہ چاہتی ہوں کہ یہ بولتے رہیں اور اور میں سنتی رہوں۔“ وہ قاسم کی طرف اشارہ کر کے اٹھلائی۔

حمید اس غیر متوقع بے تکلفی پر جربز ہو ہی رہا تھا کہ نیما کمرے میں داخل ہوئی، لڑکی اسے دیکھتے ہی ایسی سنجیدہ بن گئی جیسے اب تک بالکل خاموش کھڑی رہی ہو۔

”تم یہاں کیا کر رہی ہو.....؟“ نیما نے اسے سخت لہجے میں مخاطب کیا۔

”پوچھنے آئی تھی کہ بلیک کافی یا.....!“

”جاؤ.....!“ نیما آنکھیں نکال کر بولی اور وہ لڑکی تیزی سے باہر چلی گئی۔

”کچھ افراد خاص قسم کے لوگوں کے لئے بعض کمزوریاں بھی رکھتے ہیں۔“ نیما نے معذرت طلب لہجے میں کہا۔ ”یہ لڑکی لمبے چوڑے آدمیوں کو دیکھ کر پاگل ہو جاتی ہے۔“

”اجی..... میں قیام..... ہی ہی ہی ہی۔“ قاسم نے شرما جانے کی ایکنگ کی تھی۔

نیما اس کی مضحکہ خیز حالت دیکھ کر ہنس پڑی اور بولی۔ ”آپ تو فلموں میں بہت لافٹر لیتے ہوں گے۔“

”اتفاق سے یہ روزمرہ زندگی میں بھی لافٹر ہی لیتے رہتے ہیں۔“ حمید بولا۔

”ہاں..... تو آپ کی فلم کی ہیروئن کون ہے؟“ نیما نے حمید کے سامنے والی کرسی پر بیٹھتے ہوئے پوچھا۔

”دیکھئے..... قصہ دراصل یہ ہے کہ ہم ایک بالکل ہی نیا تجربہ کرنے جا رہے ہیں اس لئے کوئی معروف ہیروئن اس کے لئے تیار نہیں ہوئی۔“

”نئے تجربے سے کیا مراد ہے۔“

”کہانی عام ڈگر سے اتنی ہٹی ہوئی ہے کہ لوگوں نے ابھی سے میرا مذاق اڑانا شروع کر دیا ہے۔“

”پھر بھی.....!“

”اس فلم کی ہیروئن دراصل ایک لومڑی ہے۔“

”کیا بکواس کر رہے ہو۔“ پشت سے آواز آئی اور وہ چونک پڑے۔ بائیں جانب والے دروازے میں ڈاکٹر چنگیزی کھڑا نظر آیا۔

”لومڑی کی سی شکل والی کوئی عورت..... میرا مطلب تھا.....!“ حمید نے بڑی سعادت مندی سے کہا۔

ڈاکٹر تیزی سے چل کر ان کے قریب آ کھڑا ہوا۔

”ہماری فلم بہت نیچرل ہوگی۔“ حمید پرسکون لہجے میں بولا۔

”لومڑی کی کیا بات کر رہے تھے؟“

”آپ تشریف رکھئے تو عرض کروں۔“

”میں پوچھ رہا ہوں..... لومڑی کی کیا بات تھی۔“

”کہانی دراصل یوں ہے کہ ایک شکاری یعنی ہیرو ایک لومڑی کا تعاقب کرتا ہے،

لومڑی ایک غار میں داخل ہو جاتی ہے اور جب ہیرو اس غار کے قریب پہنچتا ہے تو لومڑی کی

سی شکل والی ایک عورت غار سے جھانکتی نظر آتی ہے۔“

”تم بکواس کر رہے ہو۔“

”لیکن کوچ پلیز.....!“ حمید کو بھی غصہ آ گیا۔

”لومڑی۔“ ڈاکٹر اس کی آنکھوں میں دیکھتا ہوا سانپ کی طرح ہبھہکا را۔

”ڈاکٹر.....!“ نیا اونچی آواز میں بولی۔ ”سیریس ہونے کی ضرورت نہیں۔“

حمید نے محسوس کیا جیسے اس وارنگ پر ڈاکٹر سنبھل گیا ہو۔ پھیکی سی مسکراہٹ کے ساتھ

اس نے کہا۔ ”لیکن یہ کہانی نیچرل کس طرح کہلائے گی۔“
 ”اس طرح ڈاکٹر کہ بیرون عام طور پر بہت خوبصورت ہوتی ہے لیکن میں ایک ایسی کہانی فلمارہا ہوں جس کی بیرون لومڑی کی شکل کی ہے۔“
 ”پھر لومڑی۔“ ڈاکٹر پیرٹنچ کر دباڑا۔

”اوہ زینو صاحب۔“ نیا جلدی سے بولی۔ ”دراصل ڈاکٹر کو لفظ لومڑی سے نفرت ہے۔ یہ لومڑی کو بسکت کہتے ہیں۔“

”اور بسکت کو قیا کہتے ہیں۔“ قاسم نے ہنسی ضبط کرنے کی کوشش کرتے ہوئے پوچھا۔
 ڈاکٹر نیا کو قبر آلود نظروں سے گھورے جا رہا تھا۔ پھر وہ تیزی سے مڑا اور بائیں جانب والے دروازے سے گزر کر نظروں سے اوجھل ہو گیا۔

”ڈاکٹر صاحب میری سمجھ میں نہیں آئے۔“ حمید ٹھنڈی سانس لے کر بولا۔
 ”ہر جینس کی کوئی نہ کوئی کمزوری بھی ہوتی ہے۔“ نیا نے پُر زور آواز میں کہا۔
 ”میں بھی یہی محسوس کر رہا ہوں۔ کیا کبھی ڈاکٹر کی زندگی سے کوئی بہت زیادہ چالاک عورت بھی وابستہ رہی ہے۔“

”کمال ہے۔“ نیا تحیر زدگی کے عالم میں حمید کو دیکھتی رہ گئی۔
 ”قیاقال ہے۔“ قاسم چڑھ کر بولا۔
 ”یہ اتنی جلدی معاملے کی تہہ تک پہنچ گئے۔“ نیا طویل سانس لے کر بولی۔
 ”دراصل نفسیات میرا محبوب ترین سبیکٹ ہے۔“ حمید نے شرمیلی سی مسکراہٹ کے

ساتھ کہا۔

قاسم نے کچھ کہنے کے لئے منہ کھولا ہی تھا کہ گڑبڑا کر رہ گیا۔ دوسری لڑکی ناشتے کی ٹرالی دھکیلاتی ہوئی کمرے میں داخل ہو رہی تھی۔

حمید نے واضح طور پر دیکھا تھا کہ لڑکی نے ایک بیہودہ سا اشارہ کیا تھا۔ دفعتاً نیا اٹھتی ہوئی بولی۔ ”آپ لوگ کافی پیچھے۔ میں ابھی آئی۔“

وہ چلی گئی اور دوسری لڑکی قاسم کی طرف دیکھتی ہوئی بولی۔ ”آپ تو اس طرح شرما رہے ہیں جیسے کوئی دیہاتی لڑکی۔ یہ سینڈوچ لیجئے نا۔“

”ہی ہی ہی..... جی ہاں..... جی ہاں۔“ قاسم نے ہاتھ بڑھا کر ایک سینڈوچ اٹھایا اور غراب سے پورا کا پورا ایک ہی بار منہ میں رکھ لیا۔

حمید نے اپنے لئے کافی انڈیلی لیکن لڑکی نے اُسے سینڈوچ کھانے کی دعوت نہیں دی تھی۔ وہ محسوس کر رہا تھا جیسے وہ لڑکی ذہنی طور پر قاسم پر لدی پڑ رہی ہو۔

”سب کھا لیجئے جناب۔ تکلف کی ضرورت نہیں۔“ اس بار وہ قاسم کے شانے پر ہاتھ رکھ کر اٹھلائی۔

قاسم فخریہ انداز میں حمید کی طرف دیکھتا ہوا اپنی مسکراہٹ کی مٹی پلید کئے جا رہا تھا۔ ظاہر ہے منہ تو سینڈوچ سے بھرا ہوا تھا اس پر سے مسکرائے کی کوشش۔

”کیا آپ مجھے اپنی تندرستی کا راز بتا سکتے ہیں؟“ لڑکی نے بڑے پیار سے پوچھا۔

”خوب خاؤ۔“ قاسم منہ چلاتا ہوا بولا۔

حمید خاموشی سے سب کچھ دیکھتا رہا۔ یہ لڑکی بھی خوش شکل اور صحت مند تھی۔ قاسم کیلئے اسی نے کافی بنائی اور بیالی اسکی طرف کھسکاتی ہوئی بولی۔ ”کہئے تو کھانے کو کچھ اور بھی لاؤں۔“

”نہیں.....!“ حمید جلدی سے بولا۔ ”انہیں زیادہ نہ کھلائیے۔ ابھی بہت کام پڑے ہیں۔“

اس پر قاسم نے اُسے غصیلی نظروں سے دیکھا تھا لیکن کچھ بولا نہیں تھا۔ کافی ختم ہونے سے پہلے ہی نیما پھر کمرے میں داخل ہوئی۔

”چلئے..... اب میں آپ لوگوں کو وہاں چھوڑ آؤں۔ سہ پہر کو شوٹنگ دیکھنے آؤں گی۔“

اس نے کہا۔

”ضرور..... ضرور.....!“ حمید اٹھتا ہوا بولا۔ ”مجھے بے حد خوشی ہوگی۔“

قاسم نے جلدی سے بقیہ کافی حلق میں انڈیلی تھی اور اٹھ کھڑا ہوا تھا۔

”میں بھی چلوں؟“ دوسری لڑکی نے نیما سے پوچھا۔

”تم کہاں بیٹھو گی۔“ نیما نے قاسم کی طرف دیکھ کر کہا۔ ”بچھلی سیٹ پر تو صرف یہی

سمائیں گے۔“

”میں بیٹھ جاؤں گی کسی نہ کسی طرح۔“

”ڈاکٹر سے پوچھ لو جا کر پہلے..... ورنہ بعد میں۔“

”تم چاہو تو لے جا سکتی ہو اور ڈاکٹر سے کہہ سکتی ہو کہ تم خود لے گئی تھیں۔“

”نہیں..... اچھا.....!“ نینا کچھ سوچتی ہوئی بولی۔ ”چلو۔“

پہلے قاسم بیٹھا تھا اس کے بعد لڑکی بچی ہوئی جگہ پر نکلتی ہوئی قاسم کے کان میں آہستہ سے بولی تھی۔ ”مجھے سنبھالے رہنا ورنہ گر جاؤں گی۔“

قاسم کے دانت نکل پڑے اور اس نے تشہیمی انداز میں سر کو جنبش دی۔

جیپ ناہموار راستوں سے گزرنے لگی تو ایک بار اس لڑکی نے قاسم پر لدتے ہوئے کہا۔

”میرا نام کلارا ہے۔“

”پپ..... پپ..... پیارا ہے۔“ قاسم ہکھلایا۔

”میں بھی فلم میں کام کرنا چاہتی ہوں۔“

”قریئے..... قریئے۔“

”آپ کا کیا رول ہے؟“

”مم..... میں جنگلیوں کا سردار ہوں۔“

”مجھے سرداری بنا لو۔“

”ہی ہی ہی..... مذاخ قرر ہی ہیں آپ.....!“

”تم مجھے بہت اچھے لگتے ہو۔“

”غ..... غغ..... غغ.....!“ قاسم کے حلق سے بے بنکام آوازوں کے علاوہ اور کچھ نہ نکل سکا۔

تھوڑی دیر بعد جیپ ان کے ٹھکانے پر پہنچ گئی۔ نینا نے چاروں طرف دیکھتے ہوئے امید سے کہا۔ ”مگر کیا ضروری ہے کہ آپ کو اسی وقت کوئی لومڑی مل ہی جائے جب آپ شکاری سے اس کا تعاقب کرانا چاہتے ہوں۔“

”ہمارے پاس ایک لومڑی موجود ہے۔“

”ہائے موجود ہے۔“ کلارا اٹھلائی۔ ”مجھے بھی دکھائیے۔ میں نے آج تک لومڑی نہیں

دیکھی۔“

حمید اُسے چھو لداری میں لایا جہاں لومڑی کا بیجرہ رکھا تھا۔

”ہائے..... کتنی پیاری لگ رہی ہے۔“ کلارا چہکارتی ہوئی آواز میں بولی۔

”واقعی آپ لوگ فلمی روایات سے بٹتے ہوئے معلوم ہو رہے ہیں۔“ نیانے کہا۔

”تو آپ سہ پہر کو آرہی ہیں؟“

”ضرور آؤں گی۔“

”مجھے بھی لانا..... ڈاکٹر تمہاری بات نہیں مانتے۔“ کلارا گھگھکیائی۔

ان کے چلے جانے کے بعد حمید بقیہ لوگوں سے کٹ کر اس گاڑی میں آ بیٹھا جس میں لاسکی ٹیلیفون موجود تھا۔

”ہیلو.....!“ اس نے ماؤتھ پیس میں کہا۔ ”چینل سکس پلزز..... تھینکس۔“

پھر کسی قدر توقف کے ساتھ بولا۔ ”ہیلو..... ہارڈ اسٹون۔“

”ہارڈ اسٹون.....!“ دوسری طرف سے آواز آئی۔ ”یور آئیڈنٹی.....؟“

”زیٹو..... کام بن گیا۔“ حمید بولا۔ ”لومڑی کے نام پر وہ بوکھلا گیا تھا اور۔“

”گڈ..... اور کچھ۔“

”لومڑی دیکھنے کے لئے اس کی دولڑکیاں ہمارے خیموں میں آئی تھیں۔“

”بس آنکھیں کھلی رکھو۔“ دوسری طرف سے آواز آئی۔

”سانپوں کی وجہ سے ساتھی پریشان ہیں۔“

”فکر نہ کرو..... میں جلد ہی پہنچوں گا..... اُور اینڈ آل۔“

دوسری طرف سے سلسلہ منقطع ہونے کی آواز سن کر حمید نے ریسیور ڈیش بورڈ کے خانے میں رکھ دیا۔



شوٹنگ شروع ہونے سے قبل ہی وہ دونوں وہاں پہنچ گئی تھیں۔

”اے.....!“ قاسم حمید کا شانہ دباتا ہوا بولا۔ ”دوسری والی بھی آئی ہے۔“

”شٹ اپ..... بہت زیادہ دلچسپی ظاہر کرنے کی کوشش مت کرو۔“
 ”قیوں..... ہو..... ہو۔“ قاسم نے سختی سے ہونٹ بھیجنے لئے۔ کیونکہ وہ قریب آ پہنچی تھیں۔
 ”ارے..... تم ہو۔“ کلارا قاسم کو دیکھ کر ہنس پڑی کیونکہ وہ اس وقت جنگلیوں کے سردار کے لباس میں تھا۔

”مم..... میں..... دراصل.....!“ قاسم ہکلا کر رہ گیا۔
 ”فلم کا نام کیا ہوگا.....؟“ نیما نے حمید سے پوچھا۔
 ”نہ تم ملتے اگر.....!“ حمید بولا۔
 ”تو پھر شروع کرائیے شوٹنگ۔“
 ”بڑی مصیبت ہے۔ دیکھئے اس وقت ہم شوٹنگ کر بھی سکتے ہیں یا نہیں۔“
 ”کیوں.....؟“

”بار بار بادل آ جاتے ہیں۔ رفلکٹرز سے بھی کام نہیں چل رہا۔“
 ”تو اس طرح تو بڑا نقصان ہوتا ہوگا۔“
 ”جی ہاں..... لیکن فلم دیکھنے والوں کو ان دشواریوں سے کیا سروکار، وہ تو ڈھائی گھنٹے میں پوری فلم دیکھ کر گالیاں دیتے ہوئے ہال سے رخصت ہو جاتے ہیں۔“
 ”گالیاں کھانے کا کام ہی کیوں کرتے ہیں۔“ نیما بولی۔
 ”صاحب! اپنے یہاں کے فلم بین حضرات اب تک میری سمجھ میں نہیں آ سکے۔ فارمولا فلم بناؤ تو گالیاں کھاؤ اور نہ بناؤ تو اس سے زیادہ گالیاں کھاؤ۔ ہیرو ہیروئن کی شادی کر دینے پر تلے بیٹھے رہتے ہیں۔ پوچھو بھائی اگر شادی ہو گئی تو تمہیں کیا فائدہ پہنچے گا اور نہ ہوئی تو تم پر کیوں پھنکار برسنے لگی۔“

”سوال یہ ہے کہ آپ فلم ہی کیوں بنانے بیٹھے ہیں۔ کوئی اور کاروبار دیکھئے۔“
 ”ہاں یہ سوال لاکھ کا ہے۔ لیکن ہیرا پھیری بھی آدمی کی فطرت میں شامل ہے۔ غالباً آپ سمجھ گئی ہوں گی میرا باپ فلم نہیں بناتا تھا اس کے باوجود بھی خاصا تندرست رہتا تھا۔“
 ”وہ کیا کرتے تھے۔“ کلارا نے مضحکہ انداز میں سوال کیا۔
 ”مجھے پیدا کرنے کے علاوہ انہوں نے اور کوئی کارنامہ انجام نہیں دیا۔“

”کیا مطلب.....؟“

”جاگیردار تھے۔“ حمید شرماء کر بولا۔

”آپ بھی دلچسپ آدمی معلوم ہوتے ہیں۔“

”جی ہاں..... جی ہاں..... بہت دلچسپ۔“ قاسم نے احمقانہ انداز میں تائید کی۔

”میں دراصل لومڑی والا منظر دیکھنا چاہتی تھی۔“ نینا حمید کو بغور دیکھتی ہوئی بولی۔

”میں سمجھ گیا آپ کا مطلب..... یعنی ہم کس طرح اسے کیمرے کی گرفت میں رکھ سکیں

گے۔“

”جی ہاں..... میں یہی دیکھنا چاہتی ہوں۔“ نینا ہنس کر بولی۔ ”وہ تو پنجرے سے آزاد

ہوتے ہی کسی طرف بھی بھاگ سکتی ہے۔ کوئی تربیت یافتہ کتا تو ہے نہیں کہ آپ کے اشاروں پر چلے گا۔“

”دیکھئے گا آپ..... کس طرح میرے اشاروں پر چلتی ہے۔“

”تو پھر شروع کیجئے نا۔“ کلارا اٹھلائی۔

”اس روشنی میں آپ شوٹنگ تو نہ دیکھ سکیں گی البتہ ریہرسل۔“

”چلئے..... ریہرسل ہی سہی۔ لیکن لومڑی والا سین۔“ نینا نے کہا۔

”ریہرسل میں تو وہ نکل جائے گی ہاتھ سے۔“

نینا ہنس پڑی اور ٹھیک اسی وقت خیموں کے پیچھے سے کسی کے چیخنے کی آواز آئی اور پھر

بیک وقت کئی آدمی چیخے۔ ”سانپ..... سانپ..... ڈس لیا۔“

حمید اچھل کر آوازوں کی طرف جھپٹا۔ پھر سبھی اسی جانب دوڑے چلے گئے تھے۔ یونٹ

کا ایک آدمی دونوں ہاتھوں سے اپنی پنڈلی پکڑے بیٹھائے ہوئے بیٹھ رہا تھا۔

”پیچھے ہٹو..... پیچھے ہٹو..... اس کے قریب بھیڑ نہ لگاؤ۔“ نینا لوگوں کو دونوں ہاتھوں سے

دھکیلتی ہوئی آگے بڑھی اور مارگزیدہ کے قریب پہنچ کر گھٹنوں کے بل بیٹھ گئی۔

”ہاتھ ہٹاؤ..... مجھے زخم دیکھنے دو۔“ اس نے اس سے کہا اور پنڈلی سے اس کے ہاتھ

ہٹانے لگی۔

زخم دیکھ کر اس نے طویل سانس لی اور پھر حمید کی طرف مڑ کر بولی۔ ”اے جلد از جلد

ہماری لیبارٹری کی طرف لے چلے۔“

وہ چلے گئے اور کلارا جیپ پر جگہ نہ ہونے کی بناء پر وہیں رہ گئی۔ ویسے قاسم نے اُسے دوسری گاڑی پر لے جانے کی پیش کش کی تھی۔

”کچھ دیر باہر رہنا چاہتی ہوں۔ اس عمارت میں دم گھٹنے لگا ہے۔“ کلارا نے کہا اور قاسم جلدی سے بول پڑا۔ ”بلقبل..... بلقبل..... آپ شہر میں ہوتیں تو خوب سیر سپاٹے قراتا۔“

”آپ مجھے اتنے بھولے اور پیارے لگتے ہیں کہ کیا بتاؤں۔“

”ارے میں کیا..... ہی ہی ہی ہی..... بلقبل بے وقوف ہوں۔“

”اسی لئے تو اتنے پیارے ہیں۔ عقلمند مرد مجھے بالکل گدھے لگتے ہیں۔“

”ہوتے ہی ہیں سارے گدھے۔ یہ بھی کوئی عقلمندی ہوئی کہ عورتوں کو اچھے نہیں لگتے۔“

”میں آپ کو کیسی لگتی ہوں؟“

”بس قیامتوں..... یہی جی چاہتا ہے کہ دیکھتا رہوں۔ دن میں بھی اور رات میں بھی۔“

”رات میں کیسے دیکھ سکیں گے۔“ کلارا مایوسی سے بولی۔ ”میں کونٹھی میں ہوں گی اور آپ یہاں۔“

”ڈاکٹر آپ کا تون ہے؟“

”مالک..... میں اس کی ملازمہ ہوں۔“

”اُا ہول والا کوٹ..... یہ بھی کوئی بات ہوئی۔ نہیں آپ اس کی مالک ہیں۔“

”یقین نیچے..... ڈھائی سو روپے ماہوار پر ملازم ہوں۔“

”لعت ہے مجھ پر۔“ قاسم غصیلے لہجے میں بولا۔

”ارے آپ اپنے اوپر کیوں لعنت بھیج رہے ہیں۔“

”قیوں نہ بھیجوں۔ آپ نوکری قریں اور میں اُلو کا پٹھا دیکھتا رہوں..... چلے میرے

ساتھ..... شہر چلے۔“

”ڈاکٹر مجھے گولی مار دے گا..... جلاد ہے۔“

”ایسی کی تمہی کر کے رکھ دوں گا۔ آپ قیابھیجتی ہیں مجھے۔“

کچھ دیر بعد نیا واپس آ گئی۔ مارگزیدہ کو تجربہ گاہ میں چھوڑ آئی تھی۔ حمید نے ایک بار پھر اس کا شکریہ ادا کیا اور وہ کلارا کو جیپ میں بٹھا کر واپس چلی گئی۔



اس شب کو ڈاکٹر چنگیزی سنگ روم میں نینا سے اُلجھ رہا تھا۔ نینا بہت زیادہ غصے میں معلوم ہوتی تھی۔ ایسا لگتا تھا جیسے دونوں میں کسی بات پر شدید ترین اختلاف ہو گیا ہو۔ ٹھیک اسی وقت ایک ملازم کمرے میں داخل ہو کر بولا۔ ”اطلاعی سیٹی ہے جناب۔“

”اوہ..... اس وقت کون ہے؟“ ڈاکٹر پیر پٹخ کر دھاڑا۔

”تم دیکھو! کون ہے۔“ نینا نے ڈاکٹر کو گھورتے ہوئے ملازم سے کہا۔ ملازم چلا گیا۔

”تم حد سے زیادہ بدحواس ہوتے جا رہے ہو ڈاکٹر۔“ نینا نے سخت لہجے میں کہا۔

”بکواس مت کرو..... تم مجھ سے زیادہ نہیں جانتیں۔“

”میں پھر کہتی ہوں کہ اس فلم والے کو جوں کا توں نکل جانے دو۔“

”کوئی دلیل.....؟“

”بس یونہی! ہر مارگزیدہ کے ساتھ یکساں ٹریٹمنٹ مناسب نہیں۔“

”اس سے پہلے تو کبھی تم نے اس قسم کا مشورہ نہیں دیا۔“

”اب دے رہی ہوں۔“ وہ اُسے گھورتی ہوئی بولی۔ ”اور اسکی کوئی خاص وجہ نہیں ہے۔“

”نہیں..... اس کی وجہ وہ کھلنڈرا فلم ڈائریکٹر معلوم ہوتا ہے۔“

”اگر تم نے اس قسم کا کوئی بیہودہ الزام مجھ پر لگایا تو.....!“

وہ جملہ پورا نہیں کر پائی تھی کہ ملازم کمرے میں داخل ہوا۔

”کون ہے.....؟“ ڈاکٹر نے کھا جانے والے انداز میں پوچھا۔

”کوئی سیٹھ اکرام ہیں۔ فوراً ملنا چاہتے ہیں۔“

”اوہ..... یہ مردود پاگل ہو گیا ہے۔ جاؤ بلا لاؤ۔“ ڈاکٹر غرایا اور ملازم کے چلے جانے

پر نینا سے بولا۔ ”تم اندر جاؤ۔“

نینا اُسے خونخوار نظروں سے گھورتی ہوئی کمرے سے چلی گئی۔

تھوڑی دیر بعد سیٹھ اکرام ملازم کے ساتھ وہاں پہنچا تھا۔

”کیوں.....؟“ ڈاکٹر چنگیزی اُسے غور سے دیکھتا ہوا بولا۔

”میں صرف یہ جاننا چاہتا ہوں کہ تم نے میرے آدمی کے ساتھ اتنا بُرا برتاؤ کیوں کیا اور اُسے کیا ہو گیا ہے۔“ سینٹھ اکرام کا لہجہ بھی اچھا نہیں تھا۔

”سوال تو یہ ہے کہ وہ آیا ہی کیوں تھا؟“

”میں نے بھیجا تھا تا کہ تمہیں ایک خطرے سے آگاہ کر دیا جائے۔“

”کیسا خطرہ؟ شاید تمہارا دماغ چل گیا ہے۔“

”تمہارے ڈرموں کی سپلائی کے سلسلے میں فریدی چھان بین کر رہا ہے۔“

”کرنے دو۔ کیا میں کوئی غیر قانونی کام کر رہا ہوں۔ تمہیں معلوم ہونا چاہئے کہ مجھے میرے کام کے سلسلے میں حکومت سے امداد ملتی ہے۔ میں سرکاری تجربہ گاہوں کے لئے سانپوں کا زہر اکٹھا کرتا ہوں۔ کیا سمجھ۔ اصل میں غلطی میری ہی ہے کہ تم جیسے لوگوں سے کاروباری تعلق رکھتا ہوں۔“

”کیا مطلب.....؟“ سینٹھ اکرام کی بھنویں تن گئیں۔

”تم شاید اپنی ہی طرح مجھے بھی کوئی اسمگلر سمجھتے ہو۔ اسی لئے خیر خواہی جتانے دوڑے آئے ہو۔ اے احق سینٹھ۔ اگر میں اپنے ڈرموں کو ایک ویران جگہ پر ڈلوادیتا ہوں تو اس کا یہ مطلب نہیں کہ اُن ڈرموں میں کوئی چیز بھر کر سرحد پار بھجوائی جاتی ہے۔“

”مم..... میں تو یہی سمجھتا تھا۔“

”بس جاؤ..... اب میں تم سے اپنا کاروباری تعلق ختم کرتا ہوں۔ مجھے علم نہیں تھا کہ تمہارا ادارہ پولیس کی بلیک لسٹ پر ہے۔“

”جہنم میں جائے سب کچھ۔“ سینٹھ اکرام بھی گرم ہوتا ہوا بولا۔ ”تم نے میرے آدمی پر اتنا بڑا الزام کیوں لگایا۔ کہاں ہے وہ لڑکی بلاؤ اُسے۔“

”بہت خوب! اس کے بعد بھی وہ اس چھت کے نیچے رہ سکتی تھی۔“

”کیا مطلب.....؟“

”اُسی دن اُسے بھی نکال باہر کیا تھا۔ میں نہیں جانتا کہ اب وہ کہاں ہوگی۔“

”میرا آدمی قریب المرگ ہے۔“

”میں تو سمجھا تھا کہ اب تک مرچکا ہوگا۔“ ڈاکٹر نے لاپرواہی سے کہا۔

”وہ قسمیں کھاتا ہے۔“

”تو پھر کیا ہوا ہے اُسے؟“

”ڈاکٹر کہتے ہیں کہ خون حیرت انگیز طور پر ضائع ہوا ہے۔“

”تو پھر وہی لڑکی اس کا خون بھی پی گئی ہوگی۔ سیٹھ اکرام اب تم فوراً یہاں سے چلے جاؤ۔“

”ورنہ کیا ہوگا.....؟“

”میں تمہیں اٹھوا کر باہر پھینکوا دوں گا۔“

”اچھی بات ہے..... ڈاکٹر میں تمہیں دیکھ لوں گا۔ جارہا ہوں۔“

”غصے میں یونہی نکلے نہ چلے جانا۔“ ڈاکٹر چنگیزی نے مضحکہ اڑانے والے انداز میں

کہا۔ ”ورنہ ڈسے جاؤ گے۔ کسی ملازم کے ساتھ کیا ونڈ پار کرنا۔“

سیٹھ اکرام کمرے سے نکل گیا۔ ڈاکٹر چنگیزی کے ہونٹوں پر استہزائی سی مسکراہٹ تھی۔

اکرام کے جاتے ہی نیا اس طرح کمرے میں داخل ہوئی تھی جیسے قریب ہی کہیں چھپی

ہوئی اُن کی گفتگو سنتی رہی ہو۔

”میں نہیں سمجھ سکتی کہ تمہیں کیا ہو گیا ہے۔“ وہ ڈاکٹر کی آنکھوں میں دیکھتی ہوئی بولی۔

”اپنے کام سے کام رکھو۔“ ڈاکٹر غرایا۔

”اچھی بات ہے..... میں جارہی ہوں۔“

”کہاں.....؟“ ڈاکٹر چونک پڑا۔

”کہیں بھی جاؤں..... لیکن اب تم سے کوئی تعلق نہ رکھوں گی۔“

”اوہ..... سمجھنے کی کوشش کرو نیا۔“ ڈاکٹر بے بسی سے بولا۔

”سیٹھ اکرام سے تمہارا برتاؤ نامناسب تھا۔“

”اچھا..... تو پھر کیا میں اس کی پوجا کرتا۔“

”نہیں..... کسی دوسری طرح اُسے مطمئن کر کے یہاں سے رخصت کرتے۔“

”تم نہیں سمجھ سکتیں۔ اگر میں ذرا بھی ڈھیلا پڑتا تو وہ میرے سر پر سوار ہو جاتا اور پھر

اس سے ہمارا تعلق ہی کیا۔“

نیا کچھ نہ بولی۔ وہ کسی سوچ میں پڑ گئی تھی۔ تھوڑی دیر بعد اس نے کہا۔ ”یہ بات اچھی طرح ذہن نشین کرو کہ کرنل فریدی چونک پڑا ہے۔“

”اونہہ..... اُسے بھی دیکھوں گا..... تم فکر نہ کرو۔“

”فلم والے کے بارے میں کیا سوچا.....؟“

”اگر تم اس پر رضامند نہیں ہو تو وہ صبح کو یہاں سے صحیح و سلامت رخصت ہو جائے گا۔

سانپ زہریلا نہیں تھا۔ ہو سکتا ہے کسی اجگر کے بچے نے کاٹا ہو۔“

”شکریہ..... میں یہی چاہتی ہوں، جب تک فریدی کا خطرہ ٹل نہ جائے ہمیں بہت محتاط

رہنا چاہئے۔ میں یہی معلوم کرنے کی کوشش کر رہی ہوں کہ یہ فلم ۱۰ لے کہیں پولیس سے تو متعلق نہیں ہیں۔“

ڈاکٹر اُسے چند لمحے خاموشی سے دیکھتا رہا پھر آہستہ سے بولا۔ ”ٹھیک ہے۔ بعض

اوقات تم کا راز ثابت ہوتی ہو۔“

”بعض اوقات نہیں ہمیشہ۔“ وہ ڈاکٹر کو گھورتی ہوئی بولی۔ ”لومڑی کے ذکر پر بھی تم

محتاط نہیں ہو سکتے تھے۔“

”اُوہ..... اس کا کیا ہوگا.....؟“ ڈاکٹر کے لہجے میں اضطراب کی آمیزش تھی۔

”یہی تو دیکھنا ہے۔ محض اسی کی بناء پر مجھے شبہ ہے کہ وہ فلم والے نہیں ہیں۔“ تینا نے

پُر فکر لہجے میں کہا۔ ”بہر حال اُن کی پوری طرح نگرانی ہو رہی ہے۔“

”لومڑی وہاں سے غائب بھی کرائی جاسکتی ہے۔“ ڈاکٹر بولا۔

”یہ کام مشکل نہیں ہے، لیکن فی الحال صبر کرو۔ میرا خیال ہے کہ یہ وہی پانچویں لومڑی

ہے جو واپس نہیں آئی تھی۔“

”کیا مطلب.....؟“ ڈاکٹر بوکھلائے ہوئے انداز میں دو قدم پیچھے ہٹ گیا۔

”پانچویں لومڑی۔“ نینا سخت لہجے میں بولی۔ ”کیا تم خوفزدہ ہو۔“

”بکواس مت کرو۔“ یک بیک ڈاکٹر خود پر قابو پاتا ہوا غرایا۔ ”مجھے اس کی پرواہ نہیں

ہے کہ وہ پانچویں لومڑی ہے۔ جو بھی میرے راستے میں آیا مارا جائے گا۔“



حمید نے ہیرو کو دیکھا اور دیکھتا ہی رہ گیا۔ بڑا قد آور اور بھلا جوان تھا۔ جس وقت وہ سرخ رنگ کی ایک اسپورٹ کار میں وہاں پہنچا..... نیما اور کلارا بھی موجود تھیں۔ حمید نے آگے بڑھ کر اُسے غور سے دیکھا تھا۔

”گھوڑا ٹرک پر آ رہا ہے۔“ ہیرو نے گاڑی سے اترتے ہوئے اطلاع دی۔

”ٹھیک ہے..... ٹھیک ہے۔“ حمید سر ہلا کر بولا۔ ”تم تھوڑی دیر آرام کر لو۔“

کلارا اور نیما دونوں ہی اُسے گھورے جارہی تھیں۔ قاسم کبھی ہیرو کی طرف دیکھتا اور کبھی کلارا کو دیکھنے لگتا۔ حمید ہیرو کو ساتھ لئے ہوئے ایک خیمے کی طرف بڑھ گیا۔ قاسم اتنی دیر میں اپنی موجودہ حیثیت کو قطعی فراموش کر بیٹھا اور جھینپے ہوئے انداز میں کلارا سے بولا۔ ”بالکل چلکد معلوم ہوتا ہے سالہ.....!“

”کون.....؟“ کلارا چونک پڑی۔

”ہو عاقوئی۔“ قاسم نے لا پرواہی سے کہا۔

”آپ نہیں جانتے۔“ نیما نے اس کی آنکھوں میں دیکھتے ہوئے سوال کیا۔

”میں نے قوئی جاننے کا ٹھیکا لے رکھا ہے۔“

”میرے خیال میں شاید یہی ہیرو ہے۔“ کلارا بولی۔

”ہونہہ..... ایسے ہوتے ہیں ہیرو۔ سالے کی نہ ناک نہ نقشہ۔“

”اُوہ..... تو آپ نہیں جانتے؟“

”ارے میں قوئی گرا پڑا ہوں کہ ایسوں ویسوں تو جانتا پھروں۔“

نیما نے قاسم کی نظر بچا کر کلارا کو آنکھ ماری اور خود وہاں سے ہٹ کر یونٹ کے دوسرے لوگوں کے قریب جا کھڑی ہوئی۔

”بڑے تعجب کی بات ہے قراقرم والا صاحب.....!“ کلارا بولی۔

”قون سالہ ہے قراقرم والا۔“

”پھر آپ کون ہیں؟“

اس سوال پر قاسم پھر چونکا اور بوکھلائے ہوئے انداز میں ہنس کر بولا۔ ”میں..... میں ہوں..... یعنی قاسم قرآقم.....!“

”لیکن ابھی تو آپ نے.....!“

”وہ..... وہ..... بس یونہی..... وہ تو میں سب اس لئے کہتا رہا ہوں کہ آپ صرف میری بات کریں..... وہ سالا ہیرو..... بہت زیادہ جھسرت تو نہیں ہے۔“

”ہائے..... آپ..... تو بس۔“

”ہاں..... ہاں..... تو قہو.....!“

”اپ تو میری زندگی کے گھنٹہ گھر ہیں۔“

”مذاق اڑا رہی ہو میرا۔“

”ارے نہیں۔ کسی موٹے آدمی کو آج تک میں نے اتنا خوبصورت نہیں پایا جتنے آپ ہیں۔“

”شکریہ۔“ قاسم گلوگیر آواز میں بولا۔ ”آپ کا بہت بہت شکریہ۔“

کلارا چونک کر اسے دیکھنے لگی۔ واقعی قاسم کی آنکھیں بھر آئی تھیں۔ ساتھ ہی شاید ذہنی رو بھی بہکی تھی۔ دوسرے ہی لمحے میں موٹے موٹے قطرے گالوں پر ڈھلکنے لگے۔

”ارے..... ارے..... یہ کیا ہو رہا ہے۔“ کلارا بوکھلا گئی۔

”بس اب..... مم..... میرے خدا..... میں قیاقروں۔“

”کچھ بولنے نا..... یہ کیا ہو گیا آپ کو۔“

”آج آپ محبت تی باتیں کر رہی ہیں۔ کل میں بلقل اکیلا رہ جاؤں گا۔ مجھے توئی

منہ نہیں لگاتا۔“

کلارا کھڑی متحیرانہ انداز میں پلکیں جھپکاتی رہی۔

”مم..... مجھے..... اب مرجانا چاہئے۔“ قاسم نے پھر غوغوں غوغوں کی۔

”ارے..... یہ کیسی مایوسی کی باتیں کر رہے ہیں۔“

”میں یہاں سے واپس نہیں جانا چاہتا۔ توئی سانپ ہی ڈس لے تو اچھا ہے۔“

”آخر آپ کو کیا ہو گیا ہے۔“

”آپ کچھ نہ پوچھیے..... ورنہ زور زور سے رونے لگوں گا۔“ قاسم کی آواز کسی قدر بلند ہو گئی اور کلارا نے غالباً اس لئے چاروں طرف دیکھا تھا کہ کہیں کوئی ان کی طرف متوجہ تو نہیں۔ پھر چپ چاپ قاسم کے پاس سے کھسک کر نیا کے قریب جا پہنچی تھی۔

اتنے میں حمید اور ہیر و ایک دوسرے پر گر جتے برستے ہوئے خیمے سے باہر نکلے۔
 ”ٹھیک ہے۔“ حمید دباڑ رہا تھا۔ ”آپ نہیں کرنا چاہتے تو تشریف لے جائیے۔
 ہمارے کانٹریکٹ میں ایسی کوئی شق نہیں تھی کہ آپ کا کام کوئی ڈپلیکیٹ بھی کرے گا۔“
 ”معاہدوں میں یہ باتیں نہیں ہوا کرتیں۔“ ہیر و بھی چلایا۔ ”کبھی اور بھی فلم بنائی تھی۔“
 ”بکو اس بند کرو۔“ حمید اُسے گھونسنہ دکھا کر چیخا۔ ”کیا میں نے تمہاری خوشامد کی تھی کہ میرے لئے کام کرو۔ تم خود ہی چکر لگاتے رہے تھے۔“

”گھوڑے پر ڈپلیکیٹ بیٹھے گا۔“

”ہرگز نہیں..... مجھ سے متفق نہیں ہو تو چلتے پھرتے نظر آؤ۔“
 ”انجمنی بات ہے۔ میں تمہیں دیکھوں گا۔“ ہیر و اپنی اسپورٹ کار کی طرف بڑھتا ہوا بولا۔
 ”چپ چاپ چلے جاؤ، ورنہ اچھا نہیں ہوگا۔“ حمید جامے سے باہر ہوتا ہوا چیخا۔
 وہ پھر پلٹ پڑا۔

”آخر بات کیا ہے؟“ نیا حمید کے شانے پر ہاتھ رکھ کر بولی۔
 ”دوڑتے ہوئے گھوڑے پر خود نہیں بیٹھیں گے کوئی اور بیٹھے اور کھڑے ہوئے گھوڑے پر ان کا گلوں اپ لیا جائے۔ اب میں اس وقت کہاں سے لاؤں ڈپلیکیٹ..... پہلے ہی کہہ دیا ہوتا۔“

”تو اس میں اتنا گرم ہونے کی کیا بات ہے۔“ ہیر و ان کے قریب پہنچ کر بولا۔
 ”مفت میں وقت اور پیسہ ضائع کراتے ہو تم لوگ۔“ حمید غرایا۔ ”نہیں صاحب! اب میں دوسرا ہی انتظام کروں گا۔ آپ تشریف لے جائیے۔“
 ”میں سوٹ فائل کر دوں گا تمہارے خلاف۔“

”ضرور کر دو..... اور اب چلے جاؤ۔ ورنہ ہو سکتا ہے کہ بات بہت زیادہ بڑھ جائے۔“
 ”اچھا..... اچھا..... میں دیکھوں گا۔“ ہیر و نے دانت پیستے ہوئے کہا اور پھر اپنی گاڑی

کی طرف بڑھ گیا۔

”پھر اب کیا کرو گے؟“ نینا نے حمید سے پوچھا۔

”پرواہ نہیں۔ یہ بھی نیا ہی چہرہ تھا۔ میں کسی کو بھی ہیرو بنا سکتا ہوں۔ میری یہ فلم کاسٹ پر نہیں کہانی کے بل بوتے پر چلے گی۔ سب جائیں جہنم میں۔“

دفعۃً ہیرو کی گاڑی کی طرف سے کسی کے چیخنے کی آواز آئی اور وہ چونک کر اس کی طرف متوجہ ہو گئے۔ ہیرو زمین پر پڑا چیخ رہا تھا۔ ”سانپ..... سانپ کاٹ گیا۔“

ایک بڑا سا سانپ سرسرا تا ہوا دوسری طرف کی جھاڑیوں میں غائب ہو گیا۔

”خدا کی پناہ..... کو برا۔“ نینا کہتی ہوئی ہیرو کی طرف جھپٹی۔

ہیرو نے سینڈل پہن رکھے تھے۔ سانپ نے داہنے پیر کے انگوٹھے پر منہ مارا تھا۔

”رسی لاؤ۔ جلدی سے کوئی رسی لاؤ۔“ نینا دونوں ہاتھوں سے اس کی پنڈلی دباتی ہوئی جھپٹی تھی۔

اس وقت پچھلے دن سے زیادہ سنسنی پھیل گئی تھی۔ کسی نے موٹی سی ڈور نینا کے ہاتھ میں پکڑادی اور وہ اسے مارگزیدہ ہیرو کی پنڈلی پر سختی سے لپٹنے لگی۔

کچھ لوگ بڑے بڑے پتھر لئے جھاڑیوں میں سانپ کو تلاش کرتے پھر رہے تھے۔ نینا حمید کو مخاطب کر کے بولی۔ ”اسے جلد از جلد تجربہ گاہ تک پہنچانے کی کوشش کرو۔“

حمید پر بھی بوکھلاہٹ سی طاری ہو گئی تھی۔ اس طرح چاروں طرف بھاگتا پھر رہا تھا جیسے کچھ سمجھ ہی میں نہ آیا ہو کہ اب کیا کرنا چاہئے۔

مارگزیدہ کے ہاتھ پیر ڈھیلے پڑتے جا رہے تھے۔ بدقت تمام اسے نینا کی جیب پر بٹھایا گیا۔ حمید اس کے ساتھ بیٹھا اور جیب تجربہ گاہ کی طرف روانہ ہو گئی۔ کلارا قاسم کیساتھ وہیں کھڑی رہی۔ فلم یونٹ کے دوسرے لوگ بہ آواز بلند کہہ رہے تھے کہ اب وہ وہاں نہیں رکھیں گے۔

”میں بھی نہیں چاہتی کہ رات آپ یہاں بسر کریں۔“ کلارا نے قاسم سے کہا۔

”پھر کہاں کروں؟“

”اگر آپ کو بھی سانپ ڈس لے تو میں آپ کو اپنے ساتھ لے جا سکوں گی۔“

”یعنی..... یعنی.....!“ قاسم ہکھلایا۔

”خدا نخواستہ آپ کو سانپ ڈسے۔ میں تو یہ کہہ رہی تھی کہ ڈسے جانے کی ایکٹنگ کیجئے اور یہاں سے نکل چلئے۔“

”اوہو..... یہ بات ہے..... اچھا..... اچھا۔“

”آپ کی ماہانہ آمدنی اندازاً کتنی ہوگی؟“

”کچھ پتا نہیں.....!“ قاسم کی ذہنی رو پھر بیکٹنے لگی۔

”بڑی عجیب بات ہے۔ آپ کو اپنی ماہانہ آمدنی کا علم نہیں جبکہ شاید آپ بھی پہلی ہی بار اس فلم میں آرہے ہیں۔“

”ارے تو قیامیری توئی فلم کی کمائی ہے۔“

”تو پھر.....!“

”فلم تو شوق کی چیز ہے۔ میرے تو بہت بڑے بڑے کارخانے اور مل ہیں۔“

”یہ توقف بنارہے ہیں۔“ وہ ہنس پڑی۔

”نہیں الا قتم..... عاصم ملٹی انڈسٹریز کا نام تو سنا ہی ہوگا آپ نے۔“

”کیوں نہیں..... کیوں نہیں۔“

”عاصم صاحب میرے والد صاحب ہیں۔“

”اوہ..... شادی ہو چکی ہے..... آپ کی؟“

”تھوڑی سی ہوئی ہے۔ جھوٹ قیوں بولوں۔“

”کیا مطلب.....؟“

”مطلب یہ کہ..... ہی ہی ہی..... قیبتاؤں۔“

”خیر..... خیر..... کوئی بات نہیں۔ اب آپ جلدی سے ڈسے جانے کی اداکاری شروع

کر دیجئے۔ یہاں آپ کو نہیں رہنے دوں گی۔“

”مم..... مم..... سانپ۔“

”اچھا..... اچھا..... آپ سے نہیں بنے گا۔“ کلارا کچھ سوچتی ہوئی بولی۔ ”میں خود ہی

کوئی تدبیر کروں گی۔“

”جی ہاں..... یہی ٹھیک ہے۔ آپ ہی توئی تدبیر قر دیجئے اور میں تو قہتا ہوں کہ لانت

ہے فلم ولم پر۔ آپ میرے ساتھ شہر چلے۔ اپنے کسی آفس میں ہزار بارہ سو پر رکھوادوں گا۔“
 ”اگر ایسا ہو جائے تو کیا کہنا۔ میں اس جنگل اور سانپوں سے تنگ آ گئی ہوں۔“
 ”اچھا تو پھر ایسا ہے کہ چپ چاپ نکل چلتے ہیں۔ میری بیوک ادھر خیموں کے پیچھے
 کھڑی ہے۔“

”لیکن اس طرح نکل جانے پر ڈاکٹر مجھے زندہ نہیں چھوڑے گا۔“
 ”ایسی کی تیسری سالے کی۔ نانکس چیر کر پھینک دوں گا۔“



ڈاکٹر چینگیزی کی تجربہ گاہ میں اس وقت حمید بھی موجود تھا۔ ہیرو پر غشی طاری ہو گئی تھی
 اور ڈاکٹر چینگیزی اس انگوٹھے کو دیکھ رہا تھا جس پر سانپ کے دانتوں کے نشان تھے۔
 دفعتاً ڈاکٹر نیما کی طرف مڑ کر بولا۔ ”تم انہیں سٹنگ روم میں بیٹھا کر یہاں واپس آؤ۔“
 ”چلے۔“ نیما نے حمید سے کہا اور حمید زیر لب کچھ بڑبڑاتا ہوا دروازے کی طرف مڑ گیا۔ نیما
 اسے ڈرائنگ روم میں بیٹھا کر ڈاکٹر کے پاس واپس آ گئی۔ ڈاکٹر نے اسے دوسرے کمرے میں
 چلنے کا اشارہ کیا تھا۔ نیما خاموشی سے بائیں جانب مڑ گئی۔ ڈاکٹر نے دوسرے کمرے میں پہنچ کر
 آہستگی سے دروازہ بند کیا۔ نیما ہمہ تن گوش سوالیہ نشان بنی ڈاکٹر کو دیکھے جارہی تھی۔
 ”تم نے خود دیکھا تھا کو برا.....؟“

”ہاں..... میں نے خود دیکھا تھا..... کو برا ہی تھا۔“
 ”تین سال سے ان اطراف میں جھک مار رہا ہوں۔ لیکن مجھے کہیں کو برا دکھائی نہیں دیا۔“
 ”آپ کیا کہنا چاہتے ہیں۔“ نیما اسے غور سے دیکھتی ہوئی بولی۔
 ”کو برا وہ اپنے ساتھ لایا تھا لہذا تمہیں یہ سن کر بھی حیرت نہیں ہونی چاہئے کہ وہ کو برا
 زہریلا نہیں تھا اور اس شخص کی بیہوشی محض ڈھونگ ہے۔“

”تت..... تو پھر.....!“

”تمہارا خیال صحیح معلوم ہوتا ہے۔ یہ پولیس والوں ہی کی بھیڑ ہے۔ فلم یونٹ نہیں ہے۔“

”دیکھا.....!“ وہ خوش ہو کر بولی۔ ”میرے اندازے کبھی غلط نہیں ہوتے، اسی لئے میں

نے کہا تھا کہ اُسے جوں کا توں واپس کر دو۔“

”اب اس کا کیا حشر کیا جائے؟“

”اس کا حشر بھی کروں گی۔“ نینا جھنجھلا کر بولی۔

”کیا مطلب.....؟“

”تھری سیون کا انجکشن دے کر وہیں چھوڑ آؤں گی۔“

”اور وہ ان پر پتھر او شروع کر دے گا۔ نہیں یہ مناسب نہیں۔“

”کیوں.....؟“

”میرا خیال ہے کہ اس فلم ڈائریکٹر کو یہ ذہن نشین کرانے کی کوشش کی جائے کہ یہاں

کوئی غیر معمولی کام نہیں ہو رہا اور ہاں کلا را کہاں ہے۔ اس سے کہو کہ موٹے پر سے اپنی توجہ

ہٹالے۔ اس آدمی کو اٹھوا کر وہیں اس کے کمپ میں بھجوا دو۔ کہہ دینا کہ سانپ زہریلا نہیں

تھا۔ دہشت سے بیہوش ہو گیا ہے۔“

”نہیں..... اسے بھی رات بھر روکنا چاہئے۔ فوری طور پر یہ کہہ دینا مناسب نہ ہو گا کہ

سانپ زہریلا نہیں تھا۔ اسے رات بھر یہیں رکھ کر اس کی نگرانی کی جائے۔“

”کیوں.....؟“ ڈاکٹر اُسے گھورتا ہوا بولا۔

”اس لئے کہ وہ تم سے زیادہ خوبصورت ہے۔“ نینا نے زہریلے لہجے میں کہا۔

”یہ کیا بکواس۔“ ڈاکٹر بھنا گیا۔

”اگر ذہن کام نہ کرے تو خاموشی اختیار کیا کرو۔ اگر وہ خود ہی سانپ اپنے ساتھ لایا

تھا تو اس کا کوئی نہ کوئی مقصد رہا ہو گا۔“

ڈاکٹر کے چہرے سے ناگواری کے آثار زائل ہو گئے اور وہ کسی سوچ میں پڑ گیا۔

نینا پھر بولی۔ ”مقصد یہی ہو سکتا ہے کہ اُسے یہاں رات گزارنے کا موقع دیا جائے۔

اب ہم دیکھیں گے کہ وہ رات کو یہاں کیا کرتا ہے۔“

”تم ٹھیک کہتی ہو۔ اگر کرنل فریدی ادھر متوجہ ہوا ہے تو اسے مایوسی ہی ہونی چاہئے لیکن ٹھہرو..... وہ لومڑی..... اس کا کیا کیا جائے۔ اگر انہیں اس کو استعمال کرنے کا موقع مل گیا تو.....؟“

”میں آج رات کو اسے پنجرے ہی میں ختم کر دینے کی کوشش کروں گی۔ اس ڈائریکٹر کے بچے کو کیمپ پہنچا کر واپس آتی ہوں۔ کلا را وہیں رہ گئی ہے۔“

نیا حمید کو جیپ میں بٹھا کر کیمپ کی طرف روانہ ہو گئی۔ خلاف معمول وہ بہت خاموش تھی۔ حمید نے ہیرو کے متعلق استفسار کیا۔

”کوشش کی جائے گی کہ وہ بچ جائے۔ سانپ زہریلا تھا۔ کو برا آپ جانتے ہی ہوں گے کتنا زہریلا ہوتا ہے۔“

”میں بہت زیادہ متفکر ہوں۔ خواہ مخواہ جھگڑا کر بیٹھا تھا۔“

نیا کچھ نہ بولی۔ وہ کیمپ میں پہنچ گئے۔ لیکن قاسم اور کلا را کا کہیں پتا نہ تھا۔ لوگوں نے بتایا کہ وہ اپنا سامان بیوک میں رکھ کر کلا را سمیت کہیں چلا گیا۔

”یہ کیا کہہ رہے ہیں۔“ نیا حمید کو گھورتی ہوئی بولی۔

”میں نے پہلے ہی کہا تھا کہ لڑکی کو اس سے بے تکلف نہ ہونے دیا جائے۔“

”پھر بھی..... آخروہ کہاں گئے۔“

حمید خود الجھن میں پڑ گیا تھا۔ فریدی نے قاسم کو ساتھ لانے کی مخالفت کی تھی۔ لیکن حمید نے محض تفریحاً اسے اس یونٹ میں شامل کر لیا تھا اور اسے اس پر آمادہ کرنے کے لئے خاصے پاز بھی دیئے تھے۔ لیکن وہ تصور بھی نہیں کر سکتا تھا کہ قاسم صرف اپنی ذمہ داری پر کوئی ایسی حرکت بھی کر بیٹھے گا۔

”سنو.....!“ نیا حمید کو مخاطب کر کے سخت لہجے میں بولی۔ ”اگر ایک گھنٹے کے اندر اندر کلا را واپس نہ آئی تو تم سب بھگتو گے۔“

”کلا را دودھ پیتی بچی تو نہیں تھی۔“ حمید بھی کسی قدر گرم ہو کر بولا۔ ”جہاں بھی گئی ہوگی اپنی مرضی سے گئی ہوگی۔ تم نے یہی تو بتایا تھا کہ مولے آدمی اس کی کمزوری ہیں۔“

”کچھ بھی ہو۔ تم اس یونٹ کے انچارج ہو۔ اگر کلا را واپس نہ آئی تو تم سے پنا جائے گا۔“

”میں تو تمہیں بھی یہی مشورہ دینے والا تھا کہ سانپوں کے اس جنگل سے کہیں دور نکل چلو۔ ملک کی مقبول ترین ہیروئن بنادوں گا۔“

”دماغ تو نہیں چل گیا۔“

”آخر ڈاکٹر کتنی تنخواہ دیتا ہے۔“

”بے تکلف ہونے کی کوشش مت کرو۔“

”کیا کوشش کے بغیر بھی بے تکلف ہونا ممکن ہے۔“

”شٹ اپ۔“

”میں بہت دکھی ہوں محترمہ نیا۔ اس وقت ہزاروں کا نقصان ہوا ہے۔ لیکن اگر آپ میرے ساتھ چلنے پر رضامند ہو جائیں تو یہ زخم مندمل بھی ہو سکتا ہے۔“

”میں کہتی ہوں کہ اس کو اس بند کرو اور کلارا کا پتہ بتاؤ۔“

حمید کچھ کہنے ہی والا تھا کہ ایک ٹرک خیموں کی اس چھوٹی سی بستی کے قریب آرکا۔ ٹرک پر ایک گھوڑا مع ساز و سامان موجود تھا۔ ڈرائیور کے قریب والی گلی نشست سے ایک آدمی نیچے اتر ا اور ٹرک کے پیچھے حصے کی رکاوٹ نیچے گرا کر گھوڑے کو اس پر سے اتارنے لگا۔

”اب کیا میں گھوڑے کو اپنے کاندھے پر سوار کراؤں گا۔“ حمید ہاتھ ہلا کر دہاڑا۔

”کیوں؟ کیا ہوا جناب؟“ نووارد نے پوچھا۔

”ہیرو کو سانپ نے ڈس لیا ہے۔ وہ ڈاکٹر چنگیزی کے کلینک میں بیہوش پڑا ہے۔“

”یہ تو بہت بُرا ہوا۔“ وہ گھوڑے کی لگام پکڑے ہوئے ان کی طرف بڑھتا ہوا بولا۔

”دوسری صورت میں بھی بُرا ہی ہوتا کیونکہ اچانک اس نے گھوڑا سواری کے لئے

ڈپلیکیٹ کی بات شروع کر دی تھی اور فوری طور پر ڈپلیکیٹ مہیا کرنا دشوار تھا۔“

”دیکھئے جناب! گھوڑا تین گھنٹے سے زیادہ یہاں نہیں روکا جا سکتا کیونکہ آج ہی کی

تاریخ میں یہ ملا دو پیازہ کی شونگ کے لئے بھی بک ہے۔“

”لیکن بھائی..... میں کیا کر سکتا ہوں۔ ہیرو اسٹوری سن چکا تھا اس وقت اس نے قطعی

نہیں کہا تھا کہ سرپٹ ڈپلیکیٹ سے کرائی جائے۔“

”تو یہ کوئی بڑی بات ہے۔“ نووارد بولا۔ ”سرپٹ کے لئے میں ڈپلیکیٹ بنا جاتا

ہوں۔ کلوز اپ بعد میں کر لیجئے گا۔“

”تب تو کام بن گیا۔ ٹھیک ہے۔“ حمید خوش ہو کر بولا۔ ”تمہیں ایک لومڑی کا تعاقب

کرنا پڑے گا۔“

”شیر کا تعاقب کرنا ہو تب بھی فکر نہ کیجئے۔“ نووارد نے مسکرا کر کہا۔

”میں جا رہی ہوں۔“ نیا بول پڑی۔

”اوہو..... ایسی بھی کیا جلدی۔ کیا آپ نہیں دیکھنا چاہتیں کہ ہم اس لومڑی کو کس طرح

کنٹرول کرتے ہیں۔“

”نہیں.....!“ وہ تیزی سے جیب کی طرف بڑھتی ہوئی بولی۔ ”کلارا آدھے گھنٹے میں

نہ پہنچی تو دیکھنا اپنا حشر۔“

پھر وہ آندھی اور طوفان کی طرح تجربہ گاہ کی طرف چل پڑی تھی۔ راستے میں اسے

ایک بڑے اجگر کو بھی چکنا پڑا۔ اسے راہ دینے کے لئے جیب نہیں روکی تھی۔ عمارت کی کمپاؤنڈ

میں پہنچ کر گاڑی سے اُتری اور دوڑتی ہوئی عمارت میں داخل ہو گئی۔ ڈاکٹر صدر دروازے سے

نکل ہی رہا تھا۔ اس سے ٹکراتی ٹکراتی پگلی۔

”کیوں کیا ہے؟“

”بیک وقت دو دشواریاں..... کلارا موٹے کے ساتھ فرار ہو گئی۔ مجھے اس پر کبھی اعتماد

نہیں رہا تھا۔“

”فرار ہو گئی؟“

”اسے جہنم میں جھونکو..... وہ لومڑی کو پنجرے سے نکالنے جا رہے ہیں۔ ایک آدمی

گھوڑے پر بیٹھ کر اس کا تعاقب کرے گا۔“

”اوہ..... دیکھوں گا۔“ ڈاکٹر دانت پیس کر بولا اور تیزی سے دوسری طرف مڑ گیا۔ نیا

اس کے پیچھے چل رہی تھی۔ وہ بائیں جانب والے ایک کمرے میں داخل ہوا۔ میز کی دراز

کھول کر عجیب وضع کا لمبا سا پستول نکالا اور اس پر سائیلنسر فٹ کرنے لگا۔

”تم یہاں اس خبیث پر نظر رکھو، جو بیہوشی کا ڈھونگ رچائے پڑا ہے۔“ ڈاکٹر نے نیا

کی طرف مڑ کر کہا۔

”میں تمہیں تنہا نہیں جانے دوں گی۔“

”کیوں.....؟“ ڈاکٹر غرایا۔

”تم چنگیزی ہو..... غصہ آتا ہے تو عقل پناہ مانگ کر تم سے دور جا کھڑی ہوتی ہے۔“

”خاموش رہو۔“ وہ اسے دوسری طرف دھکیل کر نکالا چلا گیا۔

نیا چند لمبے خاموش کھڑی رہی پھر اس کمرے کی طرف چل پڑی جہاں فلمی ہیرو ایک بڑی سی میز پر بیہوش پڑا تھا۔ جیسے ہی وہ کمرے میں داخل ہوئی، ہیرو کراہ کر بائیں کروٹ ہو گیا۔ لیکن اس کی آنکھیں اب بھی بند تھیں۔



لومڑی نے پنجرے سے نکل کر خیمے کا ایک چکر لگایا اور پھر باہر نکلی چلی گئی۔ کیمرو مین جیپ پر بیٹھا تھا اور نووارد ڈبلیکیٹ گھوڑے کی پشت پر نظر آ رہا تھا۔

لومڑی نے خیمے سے نکل کر ایک سمت دوڑنا شروع کیا۔ گھوڑا بھی حرکت میں آیا اور جیپ اس کے پیچھے چل پڑی۔ حمید کیمرو مین کے قریب بیٹھا اُسے بہ آواز بلند ہدایات دیتا جا رہا تھا۔ سب سے زیادہ عجیب بات یہ تھی کہ لومڑی نے وہی راستہ اختیار کیا تھا جو ڈاکٹر چنگیزی کی تجربہ گاہ کی طرف جاتا تھا اور اس راستے میں کوئی ایسی رکاوٹ بھی نہیں تھی جو گھوڑے اور جیپ کے لئے دشواریاں پیدا کر سکتی۔

لومڑی کسی پالتو کتے کی سی رفتار سے دوڑتی چلی جا رہی تھی اور اس کے اس رویے سے ذرہ برابر بھی وحشت نہیں ظاہر ہوتی تھی۔ نہ اُسے اپنے پیچھے دوڑتے ہوئے گھوڑے کی پرواہ تھی اور نہ جیپ کا شور مچانے والا انجن ہی اس پر کسی طرح اثر انداز ہو سکا تھا۔ اچانک وہ اچھلی اور راستے کی بائیں جانب جا پڑی۔ اس کے بعد گھوڑا لڑکھڑایا تھا۔ اگر سوار چھلانگ لگا دینے میں ذرا سی دیر بھی لگاتا تو گرتے ہوئے گھوڑے کے نیچے دب کر اس کی بائیں ٹانگ کی

ہڈیاں کئی ٹکڑوں میں تقسیم ہو گئی ہوتیں۔

پھر جیب کا ایک ناز بھی دھا کے سے پھٹ گیا۔

”کور..... کور.....!“ گھوڑ سوار ایک درخت کے تنے کی اوٹ لیتا ہوا چیخا۔

جیب پر بیٹھے ہوئے چار آدمیوں نے بھی بانیں جانب چھلانگ لگائی تھی اور اس کی اوٹ میں دبک گئے تھے۔ لومڑی بے حس و حرکت پڑی تھی اور گھوڑا تڑپ تڑپ کر کر بناک آوازیں نکال رہا تھا۔

کئی منٹ گزر گئے۔ وہ اپنے کیمپ سے خاصے فاصلے پر تھے۔ حمید جیب کے پاس سے ہٹ کر مردہ لومڑی کے قریب آکھڑا ہوا۔ لومڑی کے داہنے پہلو پر گولی لگی تھی۔ گھوڑ سوار کا اب کہیں پتا نہ تھا۔ حمید نے اُسے آوازیں بھی دی تھیں لیکن جواب ندارد۔ گھوڑا ابھی زندہ تھا اور اس کے سر سے جیتا جیتا خون اُبل رہا تھا۔

حمید کی سمجھ میں نہیں آ رہا تھا کہ اب کیا کرنا چاہئے۔ کیونکہ ایسے کسی موقع کے لئے کوئی ہدایت فریدی کی طرف سے نہیں ملی تھی۔ وہ دوبارہ جیب کی طرف واپس جا ہی رہا تھا کہ محدود دائرہ کار والے جیبی ٹرانسمیٹر پر اشارہ موصول ہوا۔ اُس نے ٹرانسمیٹر نکال کر منہ کے قریب لاتے ہوئے کہا۔ ”ہیلو.....!“

دوسری طرف سے فریدی کی آواز آئی۔ ”جہاں ہو وہیں رہو۔“

”بے آواز فائر ہو رہے ہیں۔ لومڑی ماری گئی۔“ حمید طویل سانس لے کر بولا۔ ”گھوڑا

مرنے والا ہے اور ڈپلیکیٹ غائب ہو گیا۔“

”فکر نہ کرو..... اب کوئی فائر نہیں ہوگا۔ وہیں ٹھہرو۔“

حمید نے ٹرانسمیٹر جیب میں ڈال لیا۔ اس کیس کے بارے میں اُسے اس کے علاوہ اور کچھ نہیں معلوم تھا کہ فریدی ایک پراسرار آدمی ڈاکٹر چنگیزی سے متعلق معلومات حاصل کرنا چاہتا ہے۔ فلم یونٹ کا کھڑاگ اسی لئے پھیلایا گیا تھا۔

اس نے مردہ لومڑی کو گھورتے ہوئے سوچا اس کجنت کا نہ جانے کیا رول تھا اس ڈرامے میں۔ دفعتاً کسی گاڑی کے انجن کی آواز سنائی دی اور حمید چونک کر سامنے دیکھنے لگا۔ مخالف سمت سے ایک اسٹیشن دینگن ان کی طرف بڑھی آ رہی تھی۔ قریب پہنچ کر رکی اور اس پر

سے ڈاکٹر چنگیزی اُترا۔ نیما اسٹیرنگ کے سامنے ہی بیٹھی رہی۔ پچھلی نشست پر دو مسلح آدمی بھی موجود تھے۔ ڈاکٹر چنگیزی نے انہیں بھی اُترنے کا اشارہ کیا۔ پھر حمید سے بولا۔ ”خود کو ہمارے حوالے کر دو۔ ورنہ انجام بُرا ہوگا۔“

”مم..... میں سمجھا نہیں ڈاکٹر۔“

”کلا راک کی واپسی تک تم بطور ریغمال ہمارے پاس رہو گے۔ اگر چوبیس گھنٹے کے اندر کلا راک واپس نہ آئی تو تمہیں پولیس کے حوالے کر دیں گے۔“

ڈاکٹر کے دونوں آدمیوں نے رائفلیں سیدھی کر رکھی تھیں۔ حمید نے کنکھیوں سے انہیں دیکھا اور ڈاکٹر سے بولا۔ ”ذرا اُدھر دیکھئے۔ میرا تو دیوالہ ہی نکل جائے گا۔ وہ لومڑی مری پڑی ہے اور اُدھر وہ گھوڑا دم توڑ رہا ہے۔“

”تو پھر میں کیا کروں۔“

”کسی نے بے آواز فائر کئے تھے اور یہ دیکھتے ایک گولی جیب کے نائز کو بیکار کر گئی۔“

”گاڑی میں بیٹھ جاؤ۔“ ڈاکٹر غرایا اور اس کے آدمی نے بڑھ کر رائفل کی نال حمید کی کمر سے لگا دی۔

”آپ دیکھ رہی ہیں۔“ حمید نے نیما کو مخاطب کیا اور اس نے ناگواری سے اپنا منہ پھیر لیا۔

”اچھی بات ہے۔“ حمید اپنے ساتھیوں سے بولا۔ ”موٹے نے ہمیں دشواری میں ڈال دیا ہے۔ تم لوگ اسے تلاش کرنے کی کوشش کرو، ورنہ کم از کم مجھے تو جیل جانا ہی پڑے گا۔“

اس کے تینوں ساتھی کچھ نہ بولے۔ وہ چپ چاپ اسٹیشن وگن میں بیٹھ گیا۔ اُس کے دونوں طرف مسلح آدمی بیٹھے تھے۔ نیما نے گاڑی بیک کر کے دوسری طرف موڑی۔ حمید ہونٹوں ہی ہونٹوں میں کچھ بڑبڑا رہا تھا۔ چہرے سے ناگواری مترشح تھی۔

”کیا بکواس کر رہے ہو.....؟“ ڈاکٹر اگلی سیٹ سے غرایا۔

”ان مردود لڑکیوں کی جان کو رو رہا ہوں جو فلمی اداکاروں پر مردہ چھپکلیوں کی طرح گرتی ہیں۔ آخر اس موٹے تھل تھل میں کیا رکھا تھا۔“

”تم اس یونٹ کے انچارج ہو۔ تم پر اس کی ذمہ داری عائد ہوتی ہے۔“ ڈاکٹر بولا۔

”کیا فائدہ ایسے انچارج ہونے سے۔ مجھے تو اب وہ موٹا ہی انچارج معلوم ہو رہا ہے۔“

”کیا مطلب.....؟“

”مطلب واضح ہے۔ اگر مجھے انچارج سمجھتی تو اس کے ساتھ کیوں جاتی۔“

”اس بیہودہ بکواس کا مطلب میں نہیں سمجھ سکا۔“

”عقلمندی کا تقاضا یہ ہے کہ مجھے بطور ریغمال نہ رکھئے ورنہ آپ کو ان محترمہ سے بھی

ہاتھ دھونے پڑیں گے۔“

”شٹ اپ.....!“ اس بار نیا کی آواز سنائی دی۔

”اللہ مالک ہے۔“ حمید نے ٹھنڈی سانس لی۔

عمارت کی کمپاؤنڈ میں پہنچ کر اُسے گاڑی سے اتارا گیا اور دونوں اُسے رائفل دکھاتے ہوئے اندر لے چلے۔ حمید سوچ رہا تھا کہ اس کے پاس سے ریوالور بھی برآمد ہوگا اور جیسی ٹرانسمیٹر بھی اور پھر ہو سکتا ہے کہ ڈاکٹر چنگیزی اب تک ان سے متعلق حقیقتا اندھیرے میں نہ رہا ہو۔ اندر پہنچ کر ڈاکٹر نے اپنے آدمیوں سے کہا۔ ”اُسے بھی لے جا کر دوہیں باندھ دو۔“

”باندھ دو کیا مطلب؟“ حمید نے ڈاکٹر کو گھورتے ہوئے سخت لہجے میں سوال کیا۔

لیکن وہ کوئی جواب دیئے بغیر وہاں سے چلا گیا۔ نیا البتہ اب بھی ان کے ساتھ تھی۔

”میری سمجھ میں تو کچھ بھی نہیں آ رہا۔“ اس نے مسمی صورت بنا کر نیا کو مخاطب کیا۔

وہ اُسے قہر آلود نظروں سے دیکھے جا رہی تھی۔ رائفل کی نال سے اسے پھر دھکیلا گیا اور ایک ایسے دالان میں لایا گیا جہاں مارگزیدہ ہیرو ایک ستون سے بندھا کھڑا تھا۔ نیانے دوسرے ستون کی طرف اشارہ کیا۔

”ٹھہرو۔“ حمید ہاتھ اٹھا کر بولا۔ ”اس بیچارے کو کیوں باندھ رکھا ہے۔“

”تم سب فراڈ ہو۔“ نیانے جھنجھلا کر کہا۔

”کیا مطلب.....؟“

”یہ کون ہے؟“ نیا ہیرو کی طرف ہاتھ اٹھا کر بولی۔

”ہیرو بننے کے خواب دیکھنے والا ایک بیوقوف نوجوان۔ لیکن میرا دعویٰ ہے کہ زندگی بھر

ہیرو نہیں بن سکے گا۔ پہلی ہی فلم میں جھگڑا کھڑا کر کے اس حال کو پہنچا۔“

”تم لوگ کمزے کیا دیکھ رہے ہو۔ باندھ دو۔“ نیانے دونوں مسلح آدمیوں کو لٹکارا پھر

حمید سے بولی۔ ”یہ اشارہ کا کرائم رپورٹر انور ہے۔“

”میں نے کب کہا کہ نہیں ہے۔“ حمید ڈھٹائی سے بولا اور خود ہی اُس ستون کے قریب جا کھڑا ہوا جس کی طرف نیما نے اشارہ کیا تھا۔

”اس کا مطلب.....؟“

”سوال یہ ہے کہ تمہیں کسی رپورٹر کے اداکار بن جانے پر کیا اعتراض ہو سکتا ہے۔“

نیما کچھ کہنے ہی والی تھی کہ ڈاکٹر چنگیزی آ گیا۔

”پتا نہیں سب کہاں مر گئے۔“ وہ دھاڑتا ہوا آگے بڑھا اور رائفل والوں میں سے ایک

اس کی طرف متوجہ ہوا ہی تھا کہ حمید نے اس کی رائفل پر ہاتھ ڈال دیا۔ پھر اسی رائفل کا کندہ

اس کے سر پر پڑا تھا اور دوسرے کے سنبھلنے سے پہلے ہی رائفل اس کے ہاتھ سے بھی نکل گئی۔

اس کے بائیں پہلو پر حمید کی لات پڑی تھی۔

”خبردار کوئی اپنی جگہ سے جنبش نہ کرے۔“ حمید نے ڈاکٹر چنگیزی کے دل کا نشانہ لیتے

ہوئے کہا۔

ڈاکٹر چنگیزی کے ہاتھ اوپر اٹھ گئے۔ دوسری رائفل انور کے پیروں کے پاس جا پڑی

تھی۔ اسکے پیر آزاد تھے۔ اُس نے اُسے کچھ اور قریب کھسکا کر دونوں پیروں کے نیچے دبا لیا۔

”اب تم دونوں اٹھو اور اسی ستون سے ڈاکٹر چنگیزی کو باندھ دو۔“ حمید نے سرد لہجے میں کہا۔

نیما ہکا بکا کھڑی کبھی حمید کی طرف دیکھتی تھی اور کبھی ڈاکٹر چنگیزی کی طرف۔ دفعتاً حمید

کی پشت سے آواز آئی۔ ”رائفل زمین پر گرا دو۔ ورنہ چھلنی ہو کر رہ جاؤ گے۔“ ساتھ ہی نامی

گن کی باڑھ سامنے والی دیوار پر پڑی اور اس میں بڑا سا سوراخ ہو گیا۔ حمید نے رائفل زمین

پر ڈال دی۔

”اور اب چپ چاپ ستون کے پاس کھڑے ہو جاؤ۔“

دونوں نہتے آدمیوں نے جھپٹ کر اپنی اپنی رائفلیں اٹھالی تھیں اور پھر دیکھتے ہی دیکھتے

حمید کو بھی ستون سے باندھ دیا گیا۔

”کرنل فریدی..... اُدھر بیہوش پڑا ہے۔“ آنے والے نے کہا۔

”دل..... لیکن تم.....!“ ڈاکٹر چنگیزی ہکلا لیا۔

”بی راؤ۔“

”اوہ..... فریدی کہاں ہے؟“

”میرے ساتھ آؤ۔“ وہ دوسری طرف مڑتا ہوا بولا۔ ڈاکٹر چنگیزی کسی پالتو کتے کی طرح اس کے پیچھے چلنے لگا تھا۔

”تم بھی جاؤ۔“ نیما نے ان کے چلے جانے کے بعد دونوں مسلح آدمیوں سے کہا اور پھر جب وہ بھی چلے گئے تو اس نے انور کو مخاطب کر کے کہا۔ ”تم اپنے اخبار کے لئے کسی سنسنی خیز کہانی کی توقع پر بہت دور نکل آئے ہو۔“

”بعض پیشے ایسے ہی خطرناک ہوتے ہیں۔“ انور نے خشک لہجے میں کہا۔

”لیکن یہاں سے تو واپسی ناممکن ہوگی۔“

”ارے کیا وہ مجھ سے زیادہ خوبصورت ہے کہ مسلسل اسی سے بات کئے جا رہی ہو۔“ حمید نے ہانک لگائی۔

”نہیں! تمہیں بھی لالہ زار بناؤں گی۔“ وہ اس کی طرف مڑ کر مسکرائی اور پھر ایک بڑا سا چاقو نکالا۔

”پہلے میری رسیاں کاٹنا۔“ حمید چہکا۔

”ضرور.....!“ وہ چاقو کھولتی ہوئی سرد لہجے میں بولی۔ ”پہلے تم ہی نوازے جاؤ گے۔“

لیکن کیا تم مرنے سے پہلے اپنی اصلیت سے آگاہ نہیں کرو گے؟“

”ٹھہرو.....!“ دفعتاً ڈاکٹر کی آواز آئی۔ ”ایک اور بھی ہے۔“

حمید نے دیکھا کہ گھوڑ سوار ڈپلیکیٹ آہستہ آہستہ ان کی طرف چلا آ رہا ہے۔ اس کے ہاتھ پشت پر بندھے ہوئے تھے اور بی راؤ کی ٹامی گن اس کی طرف اٹھی ہوئی تھی۔ ڈاکٹر کے مسلح آدمیوں نے ڈپلیکیٹ کو تیسرے ستون سے باندھ دیا۔

”اب تم دونوں جاؤ۔“ ڈاکٹر چنگیزی نے اپنے آدمیوں سے کہا۔ ”چھت پر چڑھ کر چاروں طرف نظر رکھو۔“

وہ چلے گئے اور ڈاکٹر نے ڈپلیکیٹ کی طرف اشارہ کر کے نیما سے کہا۔ ”یہ کرنل فریدی ہے۔“

ڈپلیکیٹ کا سر جھکا ہوا تھا۔ نیما آہستہ آہستہ چلتی ہوئی اس کے قریب پہنچی اور ڈاکٹر کی

طرف دیکھ کر بولی۔ ”تو پھر میں پہلے اسی کے پہلو میں چاقو اتاروں۔“
 ”نہیں۔“ بی راؤ سخت لہجے میں بولا۔ ”میں اس قسم کی تفریح کی اجازت نہیں دوں گا۔ تینوں
 صحت مند ہیں۔ انہیں ایک ایک کر کے آپریشن تھیٹر میں پہنچاؤ۔ پہلے فریدی ہی کو لے چلو۔“
 ڈاکٹر چنگیزی نے ڈپلیکیٹ کو دوبارہ ستون سے کھولا اور وہ دونوں اُسے وہاں سے کہیں
 اور لے گئے۔ نیا پھر ان قیدیوں کے ساتھ تنہا رہ گئی۔

”یہ بی راؤ کون صاحب ہیں؟“ حمید نے بھرائی ہوئی آواز میں پوچھا۔ ”جن کے پیچھے
 چنگیزی صاحب دم ہلاتے پھر رہے ہیں۔“
 ”تمہیں اس سے کیا سروکار۔ تم اپنی خیر مناؤ۔“ نیا سرد لہجے میں بولی۔ ”ڈاکٹر چنگیزی
 میرے علاوہ اور کسی سے نہیں ڈرتا۔“

”تم میں کون سے سرخاب کے پر لگے ہوئے ہیں۔“
 ”خاموش رہو۔“ نیا غرائی۔ ”تمہاری زندگی ہی میں تمہارے جسموں سے سارا خون نچوڑ
 لیا جائے گا۔“

”اوہو..... کیا مطلب؟“ اس بار انور بولا۔
 ”تمہارے لئے بڑی شاندار کہانی ہوتی مسٹر کرائم رپورٹر۔ لیکن افسوس کہ میں تم تینوں کو
 زندہ نہیں رہنے دوں گی۔ جب تمہارے جسموں سے خون نچوڑا جا چکے گا تو میں تمہارے سینوں
 میں چاقو اتار دوں گی۔“
 ”مگر ہمارا خون تمہارے کس کام آئے گا۔“

”ایک بہت ہی خاص قسم کی فیڈ تیار کی جائے گی جسے سانپ کھا کر اپنی کھال موٹی
 کریں گے اور لومڑیاں سدھائے ہوئے کتوں کی طرح ہمارے کام آئیں گی۔“
 ”بھلا لومڑیوں سے کیا کام لیا جاسکتا ہے؟“ انور کے لہجے میں بے اعتباری تھی۔

”میں نہیں جانتی اور اب تم لوگ خاموش رہو۔“ نیا نے کہا اور وہاں سے چلی گئی۔ حمید
 انور کو گھورے جا رہا تھا۔ آخر اس نے طنزیہ لہجے میں پوچھا۔ ”آپ کس مرض کی دوا ہیں۔“
 ”کتوں کی طرح چہل قدمی کرنے والی لومڑی میری ہی دریافت تھی اور میں نے ہی
 اُسے پکڑوا کر کرٹل صاحب کے حوالے کیا تھا۔“

”تو یہ مصیبت تمہاری ہی لائی ہوئی ہے۔“

”اور جس وقت وہ لومڑی پکڑی گئی تھی اس کے جسم سے ایک چھوٹا سا خود کار مووی کیمرہ بندھا ہوا تھا جس میں آٹھ ملی میٹر کی فلم چل رہی تھی۔“

”کہاں ملی تھی وہ لومڑی؟“

”انہی اطراف کے ایک ممنوع علاقے میں، جہاں ریڈار اسٹیشن بنایا جا رہا ہے۔“

”کب سے یہ چکر چل رہا تھا؟“

”قریباً ایک ماہ سے۔“

”اس وقت مجھے تمہاری شکل لومڑی ہی کی سی لگ رہی ہے۔“ حمید انور کو گھورتا ہوا بولا۔

اتنے میں نینا پھر آئی۔ اس بار بی راؤ اس کے ساتھ تھا۔ اس نے نامی گن بغل میں دبا رکھی تھی۔ نینا نے ان دونوں کو کھول دیا اور بی راؤ نے انہیں کور کئے ہوئے آگے چلنے کو کہا۔ وہ آپریشن تھیز میں آئے۔ ڈپلیکیٹ ایک میز پر چیت پڑا نظر آیا۔ اس کا جسم چمڑے کے تسموں سے جکڑا ہوا تھا۔

”بیٹھ جاؤ۔“ بی راؤ نے دو کرسیوں کی طرف اشارہ کر کے کہا جو قریب ہی پڑی ہوئی تھیں۔ پھر اس نے نینا سے کہا تھا کہ وہ دوسری میز بھی تیار کرے۔ ڈاکٹر چنگیزی ڈپلیکیٹ کے جسم سے خون نکالنے کی تیاری کر رہا تھا۔ بی راؤ نے اسے رک جانے کا اشارہ کیا۔ نینا دوسری میز تیار کر چکی تو اس نے حمید اور انور کو مخاطب کر کے کہا۔ ”اب تم دونوں! ڈاکٹر چنگیزی کو اس میز پر لٹا کر اس کا جسم تسموں سے کس دو۔“

”کیا مطلب.....؟“ ڈاکٹر پلٹ کر غرایا۔

”ظاہر ہے کہ اب تم بی راؤ کے لئے بیکار ہو چکے ہو کیونکہ پولیس تم پر شبہ کرنے لگی ہے۔ اس لئے آخری کھیپ کچھ زیادہ ہی ہونی چاہئے۔“

”تمہارا دماغ تو نہیں خراب ہو گیا۔“

”کیا تم دونوں نے نہیں سنا۔“ بی راؤ نامی گن کو جنبش دے کر بولا۔

وہ دونوں اٹھے ہی تھے کہ نینا بولی۔ ”ڈاکٹر ہوشیار۔ یہ بی راؤ نہیں معلوم ہوتا۔“

”تمہارا خیال درست ہے لڑکی۔“ بی راؤ مسکرایا۔ ”اس وقت کرنل فریدی غداروں سے

مخاطب ہے۔“

”اوہ.....!“ ڈاکٹر چنگیزی مٹھیاں بھیجنے کر غرایا اور نامی گن کی پرواہ کئے بغیر فریدی پر چھلانگ لگادی۔ لیکن اس سے قبل ہی انور ان کے درمیان آچکا تھا۔ نینا کا چاقو ایک بار پھر نکل آیا۔ اس نے حمید پر حملہ کیا تھا۔ حمید غافل نہیں تھا ورنہ چاقو اتلا ہاتھ دل ہی پر پڑا ہوتا۔ اُس نے نینا کی کلائی پکڑ لی اور نینا نے اچھل کر بائیں ہاتھ سے اس کے بالوں پر جھپٹا مارا۔

ڈاکٹر نے انور کو فریدی پر دھکیل کر دروازے میں چھلانگ لگائی تھی۔ پھر انور اور فریدی تو اس کے پیچھے جھپٹے تھے اور نینا حمید سے گتھی رہ گئی تھی۔ چاقو اس کے ہاتھ سے نکل گیا تھا لیکن وہ کسی ہزار پاکی طرح حمید سے چٹنی ہوئی تھی۔

”شکریہ..... شکریہ۔“ حمید ہولے ہولے کراہتا ہوا بولا۔ ”جسم میں بڑا درد ہے۔“

”میں..... تمہیں پیس کر رکھ دوں گی۔“ وہ ہانپتی ہوئی بولی۔ ”کیا سمجھتے ہو۔“

”میں تمہیں بہت عقل مند سمجھتا ہوں۔ تم سرکاری گواہ بن کر بھی اپنی جان بچا سکتی ہو۔

میں وعدہ کرتا ہوں کہ تمہیں بچالوں گا۔“

دفعۃً نینا کی گرفت ڈھیلی پڑ گئی اور اس نے ہسٹریائی انداز میں چیخ چیخ کر رونا شروع کر دیا۔

”ارے..... ارے بالکل احمق ہو۔ میں کہتا ہوں، سب ٹھیک ہو جائے گا۔ میں نے تو تم

سے پہلے بھی کہا تھا کہ ڈاکٹر پر لعنت بھیجو اور چلو میرے ساتھ۔“

اچانک عمارت کے کسی حصے سے دھماکے کی آواز آئی اور پھر ایسا محسوس ہوا جیسے پوری

عمارت گر ہی جائے گی۔

”بھاگو.....!“ نینا چیختی ہوئی دروازے کی طرف جھپٹی۔ ”وہ ڈائنامائٹ سے سب کچھ تباہ

کر رہا ہے۔“

جیسے ہی وہ باہر نکلے ایک دھماکہ پھر ہوا اور عمارت کا مزید کچھ حصہ ڈھیر ہو گیا۔ گرد و غبار

اور دھوئیں کی وجہ سے دم گھٹنے لگے تھے۔ اس وقت حمید نے یہی مناسب سمجھا کہ صرف نینا کو

نظر میں رکھے۔ کیونکہ وہ بہر حال جان بچانے کے لئے باہر ہی نکل جانے کی کوشش کرتی۔

ظاہر تھا کہ اُسے کسی غیر مزدہش راستے کا علم ضرور ہوگا، لیکن اس وقت اسے وہ ڈپلیکیٹ یاد

آ گیا جسے بحالت اضطراب بھول ہی گیا تھا۔ پھر وہ بے تحاشہ اسی کمرے کی طرف پلٹ پڑا۔

ڈپلیکیٹ خود کو تسموں سے آزاد کر لینے کے لئے جدوجہد میں مصروف نظر آیا۔ حمید نے بڑی پھرتی سے نیما کا چاقو اٹھایا جو وہیں فرش پر پڑا رہ گیا تھا۔ پھر جھپٹ کر وہ اس کے قریب پہنچا اور تسمے کاٹنے لگا۔

پھر ایک اور دھماکہ ہوا اور قبل اس کے حمید سنبھل سکتا اسی کمرے کی چھت نیچے آ رہی۔ اس کا ذہن غبار اور دھوئیں کی یلغار کی نذر ہوتا چلا گیا اور پھر..... مکمل تاریکی۔

درندہ

حمید کو ہوش آیا تو اپنے ہی کراہنے کی آواز کانوں میں گونجتی محسوس ہوئی۔ پورا جسم ایک دکھتا ہوا پھوڑا لگ رہا تھا۔ وہ آنکھیں بند کئے پڑا کراہتا رہا۔ فوری طور پر آنکھیں کھول دینے کی ہمت نہیں پڑ رہی تھی۔ اُسے یاد آیا کہ اُس نے ڈپلیکیٹ کے تسمے کاٹتے وقت کمرے کی چھت گرتے دیکھی تھی اور اس کے بعد..... اس کے بعد..... لیکن اب تو گھٹن کا احساس بھی نہیں تھا۔ تو کیا؟ تو کیا؟ اس نے یکلخت آنکھیں کھول دیں۔

چاروں طرف زرد رنگ کی دھند چھائی ہوئی تھی۔ آہستہ آہستہ دھند چھٹتی گئی اور درود یوار صاف نظر آنے لگے۔ وہ شاید کسی ہسپتال کے پرائیویٹ وارڈ میں تھا۔ اس نے اپنے ہونٹ سختی سے بھیجنے لئے کیونکہ اب ذہن پر پوری طرح قابو پا چکا تھا۔ کراہیں تو نیم بیداری کی حالت میں نکلتی رہی تھیں۔ پھر تین چار منٹ کے اندر ہی اندر اس کے گرد نرسوں اور ڈاکٹروں کی بھیڑ لگ گئی تھی اور اُسے معلوم ہوا کہ وہ دو دن تک بیہوش رہا تھا۔ لیکن آس پاس کوئی ایسا نظر نہ آیا جس سے وہ اپنی بیہوشی کے بعد کے واقعات معلوم کر سکتا۔ اس نے ایک نرس سے کہا۔ ”یہاں بستر کے قریب فون بھی ہونا چاہئے۔“

”بہت اچھا جناب۔“ اس نے کہا اور تیزی سے باہر نکل گئی۔

فون آنے پر اس نے سب سے پہلے فریدی کو تلاش کرنا چاہا تھا۔ لیکن ناکامی ہوئی تھی۔

پھر انور سے رابطہ قائم کرنے کی کوشش کی۔ مگر وہ بھی نہ اپنے آفس میں موجود تھا اور نہ فلیٹ میں۔ محکمے کے کسی دوسرے فرد سے اس سلسلے میں گفتگو نہیں کرنا چاہتا تھا۔ تھک ہار کر قاسم کے نمبر ڈائیل کئے اور دوسری طرف سے اسی کی آواز آئی اور پھر حمید کی آواز پہچان کر چکا تھا۔

”الاکا شکر ہے کہ تم زندہ ہو۔ میں تمہیں پہلے ہی معاف کر چکا ہوں۔“

”کیوں؟ میں نے تمہارا کیا بگاڑا تھا۔ اچھا وہ لڑکی کہاں ہے کلارا؟“

”کباڑا ہو گیا..... اے راستے ہی میں قمرل صاحب نے دھر لیا تھا اور لونڈیا کو اپنے

ساتھ لے گئے تھے۔“

”وہ کہاں مل گئے تھے؟“

”اسی ٹرک پر تو تھے جس پر گھوڑا آ رہا تھا۔ کل مجھ سے ملے تھے۔ کہنے لگے تم پر اغوا کا کیس قائم ہو جائے گا۔ اس لئے چپ چاپ رہو۔ توئی یکن نہیں کرے گا کہ وہ لڑکی خود ہی تمہیں بھغالائی تھی۔ وہی یہ بھی بتا رہے تھے کہ تم گھوڑے پر سے گر کر بیہوش ہو گئے ہو۔ لیکن اسپتال قاپتا نہیں بتایا تھا۔“

حمید نے اندازہ کر لیا کہ فریدی نے قاسم کو ہسپتال تک کا پتہ بتانا مناسب نہیں سمجھا۔ اس لئے اس نے مزید کچھ کہے بغیر فون کا سلسلہ منقطع کر دیا۔ ویسے اس گفتگو کے بعد وہ مطمئن ہو گیا تھا کہ فریدی بخیر و عافیت ہے۔ لیکن وہ..... ڈپلیکیٹ..... وہ بچا رہ..... پتہ نہیں اس کا کیا حشر ہوا ہو۔ اس کے سارے تھے بھی تو وہ نہیں کاٹ سکا تھا۔ آخر اسے اس طرح بندھوا دینے کی کیا ضرورت تھی۔ سوچتے سوچتے اس کا سر چکرانے لگا اور وہ ایک بار پھر گہری نیند سو گیا۔ وہ ڈھائی گھنٹے بعد خود ہی جاگا تھا اور سب سے پہلے کرنل فریدی پر نظر پڑی تھی۔

”خدا کا شکر ہے کہ تم اب خطرے سے باہر ہو۔“ فریدی بولا۔

”لیکن وہ ڈپلیکیٹ۔“

”تمہیں سن کر حیرت ہوگی کہ اس کے جسم پر معمولی سی خراش بھی نہیں آئی۔ اسی نے بتایا

تھا کہ تم اسے بچانے کے سلسلے میں زخمی ہوئے تھے۔“

حمید نے پھر آنکھیں بند کر لیں۔ اب وہ کچھ بھی معلوم کرنا نہیں چاہتا تھا۔ فریدی نے بھی کیس سے متعلق کوئی ذکر نہ چھیڑا۔

تین دن بعد جب وہ کسی حد تک چلنے پھرنے کے قابل ہوا تو ذہن میں پھر وہی خلش بیدار ہونے لگی اور اس کے استفسار پر فریدی نے کہا۔ ”اگر تم قاسم کو ساتھ نہ لے جاتے تو حالات میرے قابو سے باہر ہو جاتے۔ وہ محض اتفاق نہیں تھا کہ کلارا قاسم کے ساتھ بھاگ کھڑی ہوئی تھی۔ دراصل وہ اُس سے ہم لوگوں کے بارے میں معلومات حاصل کرنا چاہتی تھی اور چنگیزی ہی کی ہدایت پر اس نے یہ قدم اٹھایا تھا لیکن میں نے انہیں راستے ہی میں روک لیا۔ لڑکی جلد ہی نروس ہو گئی تھی اور سب کچھ اگلنا شروع کر دیا تھا۔ اس نے کسی بی راؤ کا ذکر کیا، جو ڈاکٹر چنگیزی سے ٹرانسمیٹر کے ذریعے رابطہ قائم کیا کرتا تھا لیکن چنگیزی سے کبھی ملا نہیں تھا۔ اس کے پیغامات سرحد پار سے آتے تھے۔“

”چنگیزی نے اُسے پہلے کبھی نہیں دیکھا تھا۔“ حمید نے پوچھا۔

”نہیں..... اسی لئے مجھے بی راؤ بننے میں آسانی ہوئی تھی۔“

”چکر کیا تھا.....؟“

”انسانی خون کی اسمگلنگ..... یوں سمجھ لو کہ انسانی خون سے ایک ایسی غذا تیار کی جاتی تھی جسے کھا کر سانپ اپنی کھال موٹی کرتے تھے اور لومڑیاں اپنا مزاج بدل دیتی تھیں۔ یعنی پالتو کتوں کی طرح سراغ رسانی کر سکتی تھیں۔ جب انور کے ہاتھ ایک ایسی لومڑی لگی تو مجھے نازی جرمنی کے ایک سائنسٹ کا کارنامہ یاد آ گیا جس نے یہودیوں کے خون سے ایسی ہی ایک چیز تیار کی تھی۔ بہر حال اُس لومڑی کی دریافت کے بعد ہی میرے ایک انفارمر نے مجھے اطلاع دی کہ اشار آرن فیکٹری سے لوہے کے ڈرموں کی کھوپیں نکلتی ہیں اور سرحد کے ایک قریبی علاقے میں ڈلوادی جاتی ہیں۔ اسی انفارمر کی مارگزیدگی کے بارے میں تمہیں پہلے ہی بتا چکا ہوں اور اب یہ بات پوری طرح کھل گئی ہے کہ ڈاکٹر چنگیزی دیہاتیوں کو اپنے ایسے سانپوں سے ڈسواتا تھا، جو ہر لیے نہیں ہوتے تھے۔ پھر انہیں علاج کے بہانے اپنی تجربہ گاہ میں اٹھوالے جاتا، اور بیہوش کر کے اُن کے جسموں کا زیادہ تر خون نچوڑ لیا کرتا تھا۔ بہر حال اس نے چند لومڑیوں پر اس کا تجربہ کیا تھا۔ انور کے ہاتھ لگنے والی لومڑی انہی میں سے ایک تھی اور اس نے کیمپ کے پنجرے سے نکل کر چنگیزی کی تجربہ گاہ ہی کا رخ کیا تھا۔ اسی لئے وہ ختم کر دی گئی۔“

”تو وہ مردود ہمارا خون سرحد پار کی لومڑیوں کے لئے بھجواتا رہا تھا۔“

”ہاں..... حمید صاحب! آدمی جب درندگی پر اتر آتا ہے تو جانوروں سے بھی بدتر ہو جاتا ہے۔ کیا تم نے کبھی کسی کتے کو دوسرے کتے کا گوشت کھاتے دیکھا ہے۔“

”چنگیزی کا کیا ہوا.....؟“

”اپنے پورے کاروبار سمیت فنا ہو گیا۔ بلے سے اس کی کچلی ہوئی لاش برآمد ہوئی ہے۔ صرف نیا اور کلارا ہی ہاتھ لگ سکیں۔ دوسرے ملازمین اس کے علاوہ اور کچھ نہیں جانتے تھے کہ ڈاکٹر چنگیزی سانپوں کا زہر نکالتا ہے اور ان کی کھالیں ایکسپورٹ کرتا ہے۔ حکومت سے ایڈ لیتا تھا اور اتنا ذی اثر تھا کہ معمولی حالات میں اس پر ہاتھ ڈالنا دشوار ہو جاتا۔ اسی لئے اتنے پاپڑ بیلے پڑے تھے۔ میرا اپنا ایک کوبرا بھی ضائع ہو گیا، جو انور اس لئے ساتھ لے گیا تھا کہ ڈاکٹر کی تجربہ گاہ میں بحیثیت مارگزیدہ کچھ وقت گزار سکے۔ لیکن حقیقت یہ ہے کہ مشکل آسان ہونے میں قاسم ہی کی حماقت کام آئی تھی۔ کلارا کا بروقت ہاتھ آ جانا بے حد سود مند ثابت ہوا۔“

”سیٹھ اکرام کا کیا قصہ تھا.....؟“

”کچھ بھی نہیں..... وہ صرف اسمگلر ہے اور کئی قسم کے ادارے غیر قانونی طور پر قائم کر رکھے ہیں۔ دو چار دن بعد وہ بھی جیل ہی میں نظر آئے گا۔“

حمید پائپ میں تمباکو بھرنے لگا۔ پھر کچھ دیر بعد بولا۔ ”کم از کم دو ماہ کی چھٹی کی درخواست کروں گا۔ کیا خیال ہے۔“

”ضرور..... ضرور..... میں سوچ رہا ہوں کہ تمہیں کچھ دنوں کے لئے ملک سے باہر بھجوادوں۔“

حمید نے مسکرانے کی کوشش کی تھی، لیکن بائیں جبڑے پر چڑھے ہوئے پلاسٹر نے اس کی اجازت نہ دی۔

ختم شد